



علائق افظ عبد الروف اور سنی دار الاشاعت

ا

علامہ محمد احمد مصباحی
ناظم تعلیمات جامعہ اشرفیہ مبارک پور

مصباحی پبلیکیشن، محمد آباد، مو
نمائندہ

Misbahi Publication, Muhammadabad, Mau

Mobile No. : 8188818465, 9506191193

حضرت مولانا حافظ عبدالرؤف علیہ السلام اور سنی دارالاشاعت

باسمہ و حمدہ والصلوٰۃ علی نبیہ و جنودہ
جامع معقول و منقول علامہ حافظ عبدالرؤف بلیاوی ثم مبارک پوری علیہ السلام
گو ناگوں خوبیوں کے مالک اور مختلف علوم و فنون کے ماہر تھے، ان کے فضائل کمالات کی
تصدیق کے لیے سب سے نمایاں اور تشفی بخش ثبوت یہ ہے کہ ان کی علمی و فنی مہارت
کا چرچا صرف ان کے تلامذہ کی زبانوں پر نہیں بلکہ ان کے اساتذہ اور ان کے وہ اکابر جن
سے موصوف کورشتہ تلمذ بھی نہیں اور ان کے معاصرین (جبکہ معاصر اپنے معاصر کے
کمال کا اعتراف باسانی نہیں کرتا) سب کے سب ان کے زمانہ حیات ہی سے ان کی علمی
برتیر، فنی مہارت، تدریسی کمال، انتظامی و تعمیری فکر و تدبیر اور قومی و ملی دل سوزی و محنت کا
بر ملا ذکر کرتے ہوئے نظر آتے ہیں۔ یہ بھی حقیقت ہے کہ انھیں جاننے پہچاننے والے
کم تھے اس لیے کہ ان کی زندگی پر سادگی، کم گوئی، جلسوں اور تقریروں سے کنارہ کشی
اور نمودوریا کے ہر دل کش موقع سے دوری کی دبیز چادر پڑی ہوئی تھی، اس لیے ان کو سمجھنا
ان عوام اور کم سواد علما کے بس کی تو بات ہی نہ تھی جن کے نزدیک ظاہر کی دلکشی ہی سب
کچھ ہے۔

مجھے ان کی شخصیت سے سب سے زیادہ جس چیز نے متاثر کیا وہ باا فضل و کمال ان
کی یہی سادگی و بے نفسی ہے اور بھی چند باتیں ہیں جن سے میں بہت متاثر ہوں، ان ہی
امور کا تذکرہ یہاں مقصود ہے۔

(۱) وہ دارالعلوم اشرفیہ میں نائب شیخ الحدیث تھے، صدارت حافظ ملت علیہ السلام کی
تھی لیکن تعلیمی نظم و نسق زیادہ تر حضرت حافظ جی (۱) علیہ السلام سے ہی متعلق تھا اس خصوص

(۱) اُس وقت طلبہ، مدرسین اور اہل مبارک پور میں اسی لقب سے وہ معروف تھے۔ ۱۲ مصباحی

میں ان کا کمال یہ تھا کہ طلبہ کے معاملات تفصیل کرتے ہی تھے مگر مدرسین کے درمیان بھی کوئی اختلاف، شکر رنجی اور بد مزگی نہ پیدا ہونے دیتے جہاں چند ہم پایہ اساتذہ ہوں کچھ باہمی اختلاف و رنجش بعید نہیں لیکن کم از کم اتنا میں پورے دعوے کے ساتھ کہہ سکتا ہوں کہ حافظ عبدالرؤف صاحب رحمۃ اللہ علیہ کی حیات تک اساتذہ کا کوئی اختلاف طلبہ کی نظروں تک نہ آسکا۔۔۔۔۔ اور گروپ بندی کا تو کسی طالب علم کو وہم و گمان بھی نہیں ہو سکتا تھا، ۱۹۶۹ء میں حافظ ملت کے مشروط استعفاء کے بعد ایک اختلاف کھل کر سامنے آیا لیکن یہ تعطیلات کے زمانہ میں ہوا اگرچہ آراء کا یہ تعارض مشہور ہو گیا لیکن استعفا کی نامنظوری اور حافظ ملت کی واپسی کے بعد سارے معاملات اپنی روش پر آگئے۔۔۔۔۔ اور ۱۹۷۱ء تک اساتذہ میں رواداری، عالی ظرفی، صلح و آشتی، مفاد ادارہ کے لیے ذاتی جذبات و خواہشات کی قربانی، باہمی شکوہ و شکایات اور نمایاں اختلاف اور غیظ و غضب سے کنارہ کشی کی روایات پوری طرح برقرار رہیں، لیکن حافظ جی رحمۃ اللہ علیہ کے وصال کے بعد خود حافظ ملت کی نگاہوں تک ایسے معاملات آئے جو عالی ظرفی، رواداری اور مفاد ادارہ سے ہمدردی کے نقطہ نظر سے طلبہ کے سامنے بھی نہ آنا چاہیے تھے کیوں کہ ہر سطحیت اور پستی فکر و عمل کا ان کے ذہن پر بھی اثر پڑتا ہے جو ان کے مستقبل کے لیے خطرناک اور مضر ہوتا ہے۔

جن مدارس میں اساتذہ کے درمیان اتفاق و اتحاد ہو وہاں طلبہ کے اندر سبھی اساتذہ کا ادب و احترام نظر آئے گا۔ اصول و ضوابط کی پابندی، کردار و عمل کی درستی زیادہ ہوگی، لیکن جہاں اساتذہ میں عداوت و اختلاف برپا ہو وہاں طلبہ کی آوارگی، قانون شکنی، اعلیٰ کردار و عمل سے دوری، تعلیم و تعلم سے بیزاری، اساتذہ کی گستاخی و بے ادبی، بلکہ ان کے درمیان مزید اشتعال انگیزی اور خود طلبہ کی گروپ بندی وغیرہ کے مناظر آسانی سے دیکھے جاسکتے ہیں یہ نکتہ کوئی ایسا باریک نہیں جس سے کسی ادارہ کے اساتذہ بے خبر ہوں۔ لیکن طلبہ، ادارہ اور تعلیم کی خاطر اپنے شعلہ زن جذبات کو برف آلود کرنا بڑا زہرہ گداز عمل

ہے۔ اپنی تسکینِ انا کے لیے ہر وسیع تر مفاد قربان ہو سکتا ہے لیکن قومی مستقبل کی تعمیر کے لے اپنے مفاد کو قربان نہیں کیا جاسکتا۔ حافظ عبد الرؤف صاحب علیہ السلام اس خطرناک فکر و عمل سے زندگی بھر نبرد آڑ مارے اور انھوں نے اپنی بے پناہ صلاحیت و مقبولیت کے اثر سے اپنے رفقا اور متعلقین کو ہمیشہ جاہد مستقیم پر گامزن رکھا۔

(۲) وہ اپنے اصول کے بڑے پابند تھے درس و مطالعہ کی پابندی کے علاوہ اپنے اوپر کچھ اور پابندیاں بھی انھوں نے لگا رکھی تھیں مثلاً یہ کہ بازار سے سودا خود خریدتے، غلہ، سبزی، تزکاری کا تھیلا خود اپنے کاندھے پر گھر تک لے جاتے اس زمانہ کے بعض طلبہ کا بیان ہے کہ ہم نے حضرت کو غلے کا تھیلا لے کر جاتے دیکھ اور ہر چند کوشش کی کہ ہمارے حوالہ کر دیں مگر کامیابی نہ ہوئی ان کا یہ عمل صرف ماہ، دو ماہ، یا سال، دو سال پر مشتمل نہ تھا، بلکہ مبارک پور میں ان کی ساری زندگی اسی شکل میں دیکھی گئی۔

(۳) وہ اپنے اساتذہ کے ادب شناس اور فرماں بردار تھے خصوصاً حافظ ملت علیہ السلام کے ساتھ ان کی خیر خواہی، اخلاص و ہمدردی اور وفاداری اپنی مثال آپ ہے۔ حافظ ملت علیہ السلام جب مبارک پور چھوڑ کر ناگ پور تشریف لے گئے تو تعلیم کے لیے حافظ جی علیہ السلام بھی وہیں پہنچے۔ حافظ ملت نے جب اشرفیہ کو وسیع پیمانہ پر لے جانا چاہا اور مشکلات حاصل دیکھ کر بجائے مبارک پور کے کسی دوسرے شہر کا انتخاب کیا تو حافظ جی علیہ السلام نے حافظ ملت اور اشرفیہ دونوں کی ہمدردی کا حق ادا کر دیا۔ اپنے جملہ رفقا کو ہم خیال بنا کر ایسی سرگرم کوششیں کیں جن کے نتیجے میں حافظ ملت کو کہیں اور جانے کا خیال ترک کرنا پڑا اور مبارک پور ہی کی سرزمین آج حافظ ملت کے اس عظیم ادارہ کی امین بن کر سرفراز ہے۔

(۴) وہ اپنے احباب و رفقا کے معاون و مددگار بھی تھے علمی مسائل اور درسی اشکالات کے حل میں وہ اشرفیہ کے اساتذہ اور دیگر بلند پایہ علما کی دست گیری میں ضرب المثل تھے۔ فتاویٰ کے سلسلہ میں حضرت مفتی عبدالمنان صاحب قبلہ کی موجودگی میں بے تکلف ان سے رجوع کرتے اور وہ ہمیشہ بڑی خندہ پیشانی سے ان کی رہنمائی فرماتے

اس سے جہاں ان کی وسعتِ نظر اور ان کا علمی استحضار عیاں ہوتا ہے وہیں ان کی نفع رسانی کا جذبہ، ان کی فراخ دلی اور ان پر اکابر علما کا اعتماد بھی واضح ہوتا ہے۔ فتاویٰ کے سلسلہ میں یوں بھی ان کو ہمیشہ تیار رہنا ضروری تھا کیوں کہ فتاویٰ پر ان کی تصدیق بالعموم ضروری تھی۔

(۵) سنی دارالاشاعت کا قیام، اور فتاویٰ رضویہ کی اشاعت ان کا عظیم کارنامہ ہے اس پر متعدد جہتوں سے اور تفصیل سے غور کرنے کی ضرورت ہے۔

(الف) ایک کتاب جو مطبوعہ ہے عکس لے کر بعینہ اسے شائع کر دینا کسی خاص علمی صلاحیت کا محتاج نہیں، تھوڑا پڑھا لکھا آدمی بھی اسے کر سکتا ہے۔ بقدر ضرورت سرمایہ ہونا چاہیے پھر کتاب ایسی ہے جو مارکیٹ میں خوب چلی ہوئی ہے اور مانگ زیادہ ہے تو سرمایہ لگانا بھی آسان ہے۔

(ب) لیکن کوئی کتاب جو مسودہ کی شکل میں ہے اسے کتابت کرا کے شائع کرنے میں کم از کم کتابت کی تصحیح اور مسودہ سے مطابقت کا کام علمی صلاحیت اور تجربہ کا طالب ہے مسودہ بالکل صاف ستھرا اور اطمینان بخش ہے تو تصحیح کا تھوڑا تجربہ بھی کفایت کر سکتا ہے۔

(ج) لیکن مسودہ پرانا اور ناصاف ہو تو اس کی عبارتوں اور معانی و مطالب سمجھنے کی لیاقت بھی چاہیے جس کی مدد سے ناصاف عبارتوں کی تصحیح و تعیین ہو سکے۔

اب تصحیح کی لیاقت کا معیار مسودہ کے مندرجات کے معیار سے جانچا جائے گا۔ مسودہ اگر افسانوں اور اختراعی قصوں پر مشتمل ہے تو صرف زبان و ادب میں کمال کا تصحیح کے لیے کافی ہے۔

(د) مسودہ اگر سیرت و تاریخ سے تعلق رکھتا ہے تو اس فن سے تعلق ہونا ضروری ہے لیکن مندرجات عام متداول کتابوں سے صرف اخذ و اقتباس کی شکل میں ہیں تو کام آسان ہے ورنہ اس میں دشواریوں کا دائرہ بڑھتا جائے گا۔

(ہ) مسودہ کسی ایسے عالم کا ہے جس سے زیادہ صلاحیت خود مصحح کے پاس ہے اور اسے حذف و اضافہ اور اصلاح کا حق بھی حاصل ہوا ہے تو بھی اس کے لیے کچھ آسانی ہے، بلکہ مصنف پر خاص مہربانی بھی کیوں کہ جا بجا تصحیح کار کے علم و صلاحیت سے کتاب میں حسن و کمال پیدا ہوگا۔ مگر قاری سب کچھ مصنف ہی کی کاوش سمجھے گا اور اگر مصحح کی محنت کا کچھ تصور بھی کرے گا تو بہم طور پر، کیوں کہ بعد تصحیح کتابت و طباعت وغیرہ سے گزر کتاب جب منظر عام پر آتی ہے تو ایسا کوئی نمایاں نشان شاید ہی کسی کتاب میں رہتا ہو جس سے اصل مسودہ اور اصلاح و ترمیم میں فرق کیا جاسکے۔

(و) مسودہ کسی بلند پایہ جامع علوم و فنون شخصیت کا ہے جس کی نگارشات میں متعدد فنون کی مہارت کار فرما ہے تو ایسے ناصاف مسودہ کو تہیض و تنقیح اور کتابت و تصحیح وغیرہ سے گزار کر شائع کرنا برا مشکل کام ہے۔

(ز) یہاں بھی اگر مزاج ہل پسند ہے تو یہ ہوگا کہ جو آسانی سے سمجھ میں آیا بنا دیا ورنہ جیسا تیسرا چھوڑ کر کام آگے بڑھایا۔ اشاعت کے بعد قارئین سر مغزی کرتے رہیں کہ کیا ہے، کیا ہونا چاہیے؟

(ح) لیکن محتاط اور جفاکش انسان سخت سے سخت راہ طے کرنے کی سعی بلیغ کرتا ہے۔ جس میں بعض اوقات اسے اپنی کسی تصنیف سے زیادہ اس بلند پایہ شخصیت کے مخطوطہ کی تصحیح میں محنت و صلاحیت صرف کرنی پڑتی ہے۔

(ط) مسودہ دینی عقائد و احکام، نصوص قرآن و حدیث، عبارات ائمہ و علما پر مشتمل ہے تو یہ بھی لحاظ رکھنا ضروری ہوتا ہے کہ ذرا سی غفلت و سستی سے جائز کا ناجائز، ناجائز کا جائز نہ بن جائے اور نصوص کی عبارتوں میں خطانہ واقع ہو۔

(ی) خود مصنف کی عبارت میں بھی فرق نہ آنے پائے کہ اس کی تحریر بجائے خود ایک سند ہے۔ ذرا بھی تبدیلی ہوگئی تو بہت ممکن ہے جو گہرائی و گیرائی ان الفاظ میں پنہاں تھی وہ رخصت ہو جائے اور کسی قاعدہ یا جزئیہ سے تعارض بھی نمودار ہو جائے یا کسی

اعتراض و ایراد کی گنجائش نکل آئے جب کہ مصنف کے اصل الفاظ میں تعارض و اعتراض کی گنجائش نہ تھی بلکہ اسی تعارض و ایراد سے بچنے کے لیے اس نے ایک مخصوص تعبیر اور کچھ خاص الفاظ اختیار کیے تھے۔

امام احمد رضا قدس سرہ کی جامع فنون شخصیت، فتاویٰ رضویہ کی علمی حیثیت اور مسودہ کی سقیم حالت کو سامنے رکھ کر اس کی تصحیح و تہذیب اور کتابت و طباعت میں صرف ہونے والی محنت و صلاحیت کا اندازہ کیجیے پھر جس زمانے میں کام کی ابتدا ہوئی ایسی علمی کتاب کی اشاعت سے متعلق حالات مایوس کن تھے اسی لیے سنی دارالاشاعت کی تاسیس اور طباعت و اشاعت کے حوصلہ مند اہل اقدام کی بھی داد دیجیے۔ مسودہ کی حالت اور اس کی تصحیح میں احتیاط سے متعلق مولانا حافظ عبدالرؤف صاحب رحمۃ اللہ علیہ کا بیان پڑھیے۔ وہ رقم طراز ہیں:

”مسودہ مفتی اعظم ہند دامت برکاتہم کے پاس بریلی تھا اس کے مبیضہ کے لیے مولانا مجیب الاسلام صاحب نسیم اعظمی کی خدمات حاصل کی گئیں۔ جس طرح فتاویٰ رجسٹرڈوں کا حال ہوتا ہے کہ ریکارڈ کے دفتر میں سوال و جواب دونوں درج کر لیے جاتے ہیں اور اصل سائل کو بھیج دی جاتی ہے وہ ہی فتاویٰ رضویہ کا بھی حال تھا کہ مسائل مبوب اور مفصل نہ تھے پھر یہ بھی نہیں کہ نقل ہو..... جو دفعہ تیار ہوئی تھی بلکہ نقل در نقل ہوتے ہوتے موجودہ رجسٹر..... ہم مولانا موصوف کے بڑے شکر گزار ہیں کہ انھوں نے بڑی عرق ریزی سے اس کتاب کو اپنی بساط بھر مبوب و مفصل کر کے مبیضہ کیا..... بعض اوراق کیڑوں نے بری طرح چاٹ لیا تھا۔ ان میں جہاں جہاں اور کتابوں کی عبارت سے تصحیح ممکن تھی کر دی گئی، جہاں تک ماسبق اور لاحق سے عبارت بن سکتی تھی بنا دی گئی اور جہاں مجبوری تھی بیاض چھوڑ دی گئی“^(۱)

مبیضہ کا اصل سے مقابلہ ---- پھر مبیضہ سے کاپی کی تصحیح ---- بعدہ پروف کی

مطابقت میں پوری عرق ریزی اور نہایت احتیاط سے کام لیا گیا ہے۔۔۔ مزید برآں جہاں عربی عبارتیں نقل کی گئی ہیں، ان کی تصحیح متعلقہ کتابوں سے حتی الامکان کر لی گئی ہے۔۔۔ الغرض نقطہ نقطہ، شوشہ شوشہ، کی سحت کا خاص خیال رکھا گیا ہے اور بھر پور کوشش کی گئی ہے کہ کتاب صحیح اور مسودہ کے عین مطابق شائع ہوا لے^(۱)

غور فرمائیے! فتاویٰ رضویہ میں حوالوں کی کمی نہیں۔ ہر عبارت کو اصل ماخذ سے ملانا کتنا مشکل کام ہے، ماخذ کی جلد اور صفحہ یا باب و فصل کی نشان دہی کتاب میں موجود ہو جب بھی ہر عبارت کی متعلقہ کتابوں سے مطابقت کرنا بڑا طویل اور دشوار گزار عمل ہے۔۔۔ لیکن ناظرین کو معلوم ہو گا کہ بالعموم فتاویٰ رضویہ میں باب و فصل یا جلد و صفحہ کی نشان دہی نہیں۔ اب مسئلہ کی عبارت ٹھیک متوقع محل میں مل گئی تو خیر، ورنہ نہ معلوم کتنے مقامات پر تلاش کرنا پڑے، اور کتنی مدت صرف ہو جائے، کوئی نہیں جانتا..... حدیث میں الفاظ حدیث تلاش کرنا، کتب فقہ میں فقہی عبارتوں کی یہ نسبت عمومی طور..... ہی مشکل ہے۔ فتاویٰ رضویہ میں احادیث بھی ہیں، فقہی عبارات بھی تاریخ و سیر کے اقتباسات بھی، اور دوسرے فنون کی کتابوں کے مندرجات بھی۔۔۔ ان سب کو اصل ماخذ سے تلاش کر کے نکالنا اور مطابقت کرنا بڑا صبر آزما کام ہے۔

پھر مسودہ وہ نہیں، جو اعلیٰ حضرت قدس سرہ کے ہاتھ کا لکھا ہوا ہو بلکہ کہیں ان کی تحریری ہے کہیں کسی ناقل کی، کیوں کہ عموماً یہ ہوتا ہے کہ استفتا کسی کاغذ پر آیا اس پر مفتی نے خود جواب لکھا یا کسی سے لکھوا کر نظر ثانی کی یا پڑھوا کر سن لیا اور دست خط کر دیا۔ پھر کسی ناقل نے فتاویٰ کے رجسٹر میں اسے نقل کر دیا۔ ناقل نے اپنی نقل پر نظر ثانی کر لی تو اس کی مہربانی ورنہ کوئی بات نہیں۔۔۔ اور نظر ثانی اگر برق رفتاری سے ہوئی تو چھوٹے ہوئے کسی لفظ و حرف کا گرفت میں آنا مشکل ہی ہے۔۔۔ ماہرین نقل و تصحیح کا معاملہ

(۱) تفصیلی چارٹ عرض حال کے بعد درج ہے

الگ ہے۔

میں یہ دعویٰ نہیں کرتا کہ فتاویٰ رضویہ میں جو فتاویٰ نقل ہوئے ان پر نظر ثانی نہیں ہوئی، یا ناقصین تغافل کیش تھے یا مہارت و صلاحیت سے خالی تھے کیوں کہ جس عمل کی تفصیلی حالت کی تحقیق نہ ہو اس کے بارے میں حتمی طور پر نفی یا اثبات کوئی دعویٰ کر دینا یقیناً دانش مندی سے بعید امر ہے۔۔۔ لیکن حافظ عبدالرؤف صاحب علیہ السلام کا بیان یہ ہے کہ جو نقل خود اعلیٰ حضرت قدس سرہ کے زمانے میں تیار ہوئی تھی بعینہ وہی دست یاب نہ ہوئی۔ اس کی نقل ملی، بعینہ وہ بھی نہیں، جو ملی وہ بھی کرم خوردہ، ناصاف حالت میں، اب اس قسم کے مسودہ کی تحقیق و تصحیح جتنی مشکل ہے اسے وہی لوگ سمجھ سکتے ہیں جنہیں کام سے پالا پڑا ہو۔

امام احمد رضا قدس سرہ کے حاشیہ شامی کی نقل کو اعلیٰ حضرت کے اصل قلمی نسخہ سے مقابلہ کا کام جب راقم الحروف اور مولانا عبدالمبین نعمانی انجام دے رہے تھے تو بہت سے مقالات پر بڑی زحمتوں کا سامنا کرنا پڑا۔ خصوصاً جلد ثانی کا مقابلہ بہت دشوار ہوا جس میں راقم کے ساتھ مولانا نصر اللہ بھیروی تھے۔ کثرت استعمال سے بہت سے حواشی کی کچھ عبارتیں محو ہو گئی ہیں۔۔۔ اور کچھ تعیین نہ ہو سکی کہ یہاں کیا عبارت لائی جاسکتی ہے۔

جب کہ ہمارے کام میں اصل مراجع سے مطابقت کا التزام نہیں تھا۔ جہاں اصل حوالوں کو دیکھنے کی خاص ضرورت محسوس ہوئی وہیں مراجعت کی گئی پھر بھی اس میں سخت محنت و دشواری سے گزرنا پڑا ”مقام الحدید علیٰ خد المنطق الحدید“ کا مبیضہ بہت صاف تھا مگر نقل در نقل کی وجہ سے متعدد مقامات پر اصل مراجع کی جانب رجوع کرنا پڑا اور کافی وقت و محنت صرف کرنے کے بعد میں اسے خاطر خواہ تہیض و کتابت کے مراحل سے گزار کر منظر عام لاسکا پھر بھی ایک دو غلطیاں رہ گئیں۔

فتاویٰ رضویہ کی ضخیم جلدوں میں حوالوں کی جو کثرت ہے محتاج بیان نہیں۔ ان

تمام حوالوں کو اصل کتابوں سے ملانا کتنا صبر آزما اور طویل عمل ہے۔ کوئی صرف دس بیس صفحات کر کے اندازہ لگا سکتا ہے۔ اس کے پیش نظر استاذ محترم علامہ حافظ عبدالرؤف صاحب علیہ السلام کی ہمتِ مردانہ، کاوشِ مجاہدانہ، اور احتیاطِ بلند کی داد دیے بغیر نہیں رہا جاسکتا۔ انھوں نے فتاویٰ رضویہ کو ایڈٹ کرنے کے سلسلہ میں جو سعیِ بلیغ فرمائی ہے راقم الحروف سے خود ایک بار اس کا اظہار کرتے ہوئے فرمایا:

”اتنی محنت کے بعد اتنی ضخیم کتاب خود لکھی جاسکتی تھی۔ یہ حقیقت ہے میں فخریہ نہیں کہتا۔“

خود مجھے جب اس قسم کے کاموں سے سابقہ پڑا تو حضرت کا یہ مقولہ حرف بحرف درست نظر آیا اور میری تفصیلات سے قارئین خود بھی اندازہ کر سکتے ہیں۔

جلد سوم اور جلد چہارم کی اشاعت خود ان کی حیات میں ہو گئی۔ جلد پنجم کے کئی سو صفحات کی کتابت بھی انھوں نے کرائی، جلد ششم، ہفتم، ہشتم کے مسودات پر نظر ثانی اور تبیض کا انتظام بھی انھوں نے کیا۔ مزید جو رسائل، مضامین و ابواب کے لحاظ سے ان جلدوں میں شامل ہونا چاہیے ان کو بھی یادداشتوں میں لکھ دیا۔

طریق کار یہ تھا کہ ایک بار پوری ایک جلد کا مسودہ خود پڑھتے ناصاف عبارتوں کو حاشیہ میں پنسل یا قلم سے صاف لکھ دیتے۔ اصل حوالوں کی مراجعت کرتے پھر جو مبیضہ ہوتا اس کا اصل سے مقابلہ کرتے پھر کتابت کا مبیضہ سے مقابلہ کرتے اور کتابت کی تصحیح کر کے کاتب کو واپس کرتے۔ کاتب اپنا نہ تھا بلکہ پریس کا تھا۔ پروف کی تصحیح میں کاتبوں کا حال معلوم ہے کہ بہت کچھ بناتے ہیں اور کچھ چھوڑ بھی دیتے ہیں یہ سانحہ فتاویٰ رضویہ کے ساتھ بھی ہوا وجہ ہے کہ صدر الشریعہ حضرت علامہ الحاج امین الدین صاحب امر و ہوی سابق شیخ الحدیث دارالعلوم مظہر اسلام بریلی شریف نے اپنے جامعہ نعیمیہ مرادباد کے زمانہ تدریس میں جلد سوم کے مطبوعہ نسخہ پر نظر ثانی فرمائی تو کئی صفحات کا صحت نامہ تیار ہو گیا۔۔۔۔۔ حافظ عبدالرؤف صاحب کا معاملہ لکھنؤ کے

پریس سے تھا اور کاتب وہیں رہتا۔ اگر ان کا اپنا کاتب رہتا اور پروف کو دوسری تیسری بار دیکھنے کا موقع ملتا تو یقیناً تنے لمبے صحبت نامہ کی گنجائش نہ نکل پاتی۔

انھوں نے جو طویل مجاہدہ کیا اس میں ان کا کوئی مستقل معاون نہ تھا تیبیض کا کام مفتی مجیب الاسلام صاحب نسیم اعظمی اور مولانا سبحان اللہ امجدی بنارس کے ذریعہ ہوتا باقی کام خود کرتے۔ مقابلہ کے لیے طلبہ میں سے چند ذی استعداد ہی افراد کو باری باری ساتھ کر لیتے اساتذہ یا علما میں سے کسی کا اس سلسلہ میں مستقل یا طویل تعاون نہ تھا اگرچہ ممکن ہے کہ چند گھنٹے کسی کسی زمانے میں کسی نے ساتھ دیا ہو لیکن ایک گراں بار اور طویل عمل میں چند گھنٹے یا چند ایام کی رفاقت کا اگر کچھ اعتبار ہے تو اس میں ان طلبہ کا حصہ بہت زیادہ ہے جو اکثر و بیشتر بلکہ بحیثیت مجموعی ہمیشہ شریک کار ہوتے اور ان کے شاہدوں کی کمی نہیں اس زمانہ میں جو طلبہ دارالعلوم میں زیر تعلیم اور مقیم تھے سبھی اس کا مشاہدہ کرتے۔

یہ سارا کام غیر درسی اوقات میں ہوتا۔ حافظ جی علیہ الرحمۃ درس و مطالعہ کی بری سختی سے پابندی کرتے اور اوقات تعلیم میں کوئی خارجی کام قطعاً روانہ رکھتے اگرچہ وہ ادارہ اور جماعت کے لیے کوئی بڑا اور اہم کام کیوں نہ ہو لیکن تعلیمی نقصان مقدار تعلیم کی کمی، طلبہ و ادارہ کے بنیادی مقصود اور اپنے فرائض سے بے توجہی انھیں کسی طرح گوارا نہ تھی۔ اس زمانہ میں دیگر مدرسین بھی اسی روش پر کار بند تھے۔

فتاویٰ رضویہ کے سلسلہ میں ان کی علمی کاوشوں کا جو سب سے زیادہ گراں قدر اور تابناک گوشہ ہے اس پر کم لوگوں کی نظر جاتی ہے لیکن میرے نزدیک سارے کام کی جان اور سب سے بیش بہا جوہر وہی ہے۔ اسے میں ذرا تفصیلاً سے عرض کرنے کی جسارت کروں گا۔

وہ اہل نظر جن کا کسی مخطوطہ کی تحقیق سے سابقہ پڑ چکا ہو یا ایسے ماحول کے پروردہ ہوں جہاں ایڈٹ کا کام ہوتا ہے اور اسے خاطر خواہ اہمیت دی جاتی ہے تو وہ بہر حال مذکورہ کام کی قدر و منزلت کا اندازہ کر سکتے ہیں اور اسے قرار واقعی درجہ دے سکتے ہیں لیکن

ایسے افراد کو شاید انگلیوں پر گننے کی بھی ضرورت نہ پڑے خصوصاً اس زمانہ میں جب استاذ محترم یہ کام انجام دے رہے تھے۔

عوام تو عوان اکثر خواص اور علما کا یہ حال ہے کہ ناول سائز کے سو پچاس صفحات پر مشتمل کوئی کتاب اگر کسی نے لکھ دی اور وہ دوسرے کی اصلاح و نظر ثانی اور محنت و کوشش کے بعد شائع ہوئی۔ جب بھی اسے لکھنے والے کا ایک کارنامہ شمار کرتے ہیں اور اصلاح والے کو تو قطعاً کسی خانہ میں نہیں رکھتے۔ اسی طرح مصنف کے پانچ چھ سو صفحات کا مسودہ اگر کسی نے نئے انداز سے عنوانات، فہرست، پیرا گراف کی تبدیلی عبارتی نشانات وغیرہ سے آراستہ کر کے شائع کیا تو یہ بھی کسی خانہ میں شمار نہیں ہوتا، کام صرف مصنف ہی کا شمار ہوتا ہے۔ مزید براں کسی بڑے مصنف کے مخطوطہ کو تحقیق و تفتیش کے ساتھ منظر عام پر لا بھی کوئی زیادہ وقعت نہیں رکھتا اور ایڈٹ کرنے والے نے اپنے حزم و احتیاط، بلند پایہ ذوق تحقیق کے تحت مصنف کے دیے ہوئے حوالوں اور عبارتوں کی اصل سے مراجعت بھی کر ڈالی تو یہ قطعاً مذکورہ حضرات کے لیے کوئی محسوس ہونے والی چیز ہی نہیں۔ اس لیے اسے کچھ شمار کرنے کا کوئی سوال ہی نہیں پیدا ہوتا۔

اس ماحول میں ہم دیکھتے ہیں کہ علمی قابلیت اور قلمی صلاحیت رکھنے والے حضرات خود کوئی کتاب لکھنا اور اسے کتابت، تصحیح، طباعت، اشاعت، ترسیل و مراسلت وغیرہ کے تمام مراحل سے گزارنا تو گوارا کر لیتے ہیں لیکن اپنے اکابر میں سے کسی بلند پایہ شخصیت کے مخطوطات پر دماغ سوزی اور جانفشانی انہیں قطعاً گوارا نہیں۔۔۔ کیوں کہ وہ جس ماحول میں رہتے ہیں اس طرح کا کام بالعموم صفر سے زیادہ اہمیت نہیں رکھتا۔ اُن میں بعض حضرات کے پیش نظر یہ خیال بھی ہوگا کہ جن موضوعات پر لکھا جا چکا ہے اور جو کام مسودہ کی حد تک ہو چکا ہے وہ کبھی بھی اور کسی کے ذریعہ بھی منظر عام پر آسکتا ہے۔ لیکن جو شعبے اب تک تشنہ تحریر ہیں انہیں نظر انداز نہیں کیا جاسکتا اور انکی

نسل سے زیادہ توقع نہیں کہ وہ خاطر خواہ ان موضوعات سے عہدہ برآ ہو سکے اس لیے خود کچھ لکھ کر جانا چاہیے۔

لیکن کیا سارے اہل قلم ایسے ہی ہیں اور سارے ارباب صلاحیت کے اندر یہی جذبہ کار فرما ہے؟ نہیں بلکہ اکثر میں یہی ذوق ملے گا کہ اپنی بقا کے لیے اپنی تحریر منظر عام پر لانا ہی ضروری ہے۔ مجھے اس ذوق کی تحقیر قطعاً مقصود نہیں۔ یقیناً اہل علم اور اہل دین کے لیے ہر علمی و دینی کام خواہ وہ کسی کے قلم سے نفع بخش اور جماعتی وقار کا ذریعہ ہے جس پر توجہ اور محنت کی ضرورت سے انکار یقیناً سفاہت و جہالت کے دائرہ میں شمار ہوگا۔ ساتھ ہی ایک قابل قدر کام کی ناقدری اور کام کرنے والوں کی ہمت شکنی کا بھی حامل ہوگا۔

مجھے صرف یہ واضح کرنا ہے کہ اپنی تصنیف اور اس کی اشاعت میں مصنف کے لیے بہت سے حوصلہ افزا جذبات مہمیز کا کام کرتے ہیں لیکن کسی قدیم تصنیف پر اپنی تصنیف کے برابر کم و بیش محنت صرف کر کے اسے شائع کرنے میں قطعاً اس قسم کے جذبات کی ہم نوائی نہیں ہوتی جس کے باعث وہ بڑا ہی صبر آزما، ہمت شکن اور جان سوز کام بن جاتا ہے جو کسی ایسی ہی بلند خیال، عزیمت کیش اور پر عزم شخصیت کے خانہ اعمال میں شامل ہو سکتا ہے، جسے اخلاص و بے نفسی، دینی امنگ، سرمایہ علمی سے محبت، اکابر سے عقیدت، جماعت سے ہم دردی، اپنی ناموری اور عز و شہرت کے نفع بخش اور ہمت افزا تصورات سے کنارہ کشی کا وافر حصہ قدرت نے ارزانی کیا ہو۔

میرا جہاں تک اندازہ اور مشاہدہ ہے وہ یہی کہ استاذ محترم نے جس زمانے میں کام کیا ہے، ماحول کما حقہ، قدر شناسی کا نہ تھا اور ان کی جو کچھ پذیرائی ہوئی وہ ان کی محنتوں کے تناسب سے نہیں بلکہ اس حیثیت سے کہ عرصہ دراز سے اعلیٰ حضرت قدس سرہ کی قلمی کتابیں منظر عام پر آنا بند تھیں۔ ایک قلمی کتاب جو بہت ساری چھوٹی چھوٹی کتابوں پر بھاری ہے فتاویٰ رضویہ اسے مولانا حافظ عبدالرؤف صاحب قبلہ نے شائع کر دیا

مگر اشاعت کی دشواری اور اس طویل سفر کی سرگزشت اس کے خارزار مراحل کیا ہیں اور کس طرح سر ہوئے۔ اس کا صحیح اندازہ کرنے اور اس پر ناشر کو مبارک باد دینے والوں کی تعداد پورے برصغیر میں سو بلکہ پچاس افراد تک بھی نہ رہی ہوگی۔

انتہائی ہے کہ ان کے قریبی رفقا کو بھی اس راہ میں شب و روز کی مشقتوں، محنتوں اور قربانیوں کا کوئی تجربہ اور صحیح اندازہ نہ تھا، بحر العلوم حضرت مفتی عبدالمنان صاحب اعظمی کے یہ الفاظ چشم بصیرت سے پڑھنے اور یاد رکھنے کے قابل ہیں:

”مولانا عبدالرؤف صاحب علیہ الرحمۃ اکیلے ہی سب کام کر لیا کرتے تھے۔ اس لیے ہم لوگوں کو کچھ احساس نہیں ہوتا تھا لیکن اب جبکہ کام سے سابقہ پڑا تو معلوم ہوا کہ کام کتنا مشکل اور زہرہ گداز ہے۔“

جس دور میں تبصرہ قسم کے ارباب فضل و کمال کو کسی عظیم مخطوطہ کی تحقیق و اشاعت کی راہ میں پیش آنے والی دشواریوں اور جاں گداز مراحل کا اندازہ نہ ہو اس وقت کیا توقع کی جاسکتی ہے کہ عام اہل علم کی طرف سے کما حقہ کوئی پذیرائی اور حوصلہ افزائی ہوئی ہو، پذیرائی اور ہمت افزائی اسی وقت بروئے کار آسکتی ہے جب اس کے پیچھے قدر آشنائی اور عمل شناسی موجود ہو۔

الحاصل ان حالات میں حضرت استاذ کے طویل مجاہدہ کی قدر و قیمت، بہت بڑھ جاتی ہے۔ اب بلاشبہ ماحول بدل چکا ہے اور علم و فن، تجربہ و عمل کی ترقی کے ساتھ قدر دان اور قدر دانیوں میں بھی ترقی آئی ہے اس لحاظ سے تمام تردشواریوں کے باوجود جو مردان کار کی تسلی و ہمت افزائی کے لیے بفضلہ تعالیٰ بہت کچھ سامان پذیرائی فراہم ہو چکا ہے ہمت کر کے اس قسم کے مشقت خیز کاموں کو آگے بڑھانے کی ضرورت ہے۔

فتاویٰ رضویہ کے سلسلہ میں اب تک جو کچھ بیان ہوا وہ اس میں صرف ہونے والی علمی صلاحیت اور صلہ و ستائش سے دور رہ کر مخلصانہ سعی و محنت کا جائزہ ہے لیکن حضرت کی بے نفسی اور جاں فشانی کا یہ صرف ایک رخ ہے۔ انہماک و دل سوزی کا ایک

رخ اور رہے، جو بڑا ہی درد انگیز اور عبرت خیز ہے۔

کسی محقق طبع اور بلند حوصلہ و فاضل کے لیے کسی علمی و تحقیقی کام میں ایک روحانی سرور اور علمی جوش و ولولہ کار فرما ہوتا ہے جو اس سے بڑی سے بڑی تحقیقات کرا لیتا ہے ایسی تفتیش و جستجو بھی جسے آنے والی دنیا نہ جان سکے نہ اس پر کوئی داد دے سکے لیکن محقق کا ذوق تحقیق ہوتا ہے، جو ساری محنتوں سے اسے مردانہ وار گزار دیتا ہے۔۔۔ لیکن کسی بلند رتبہ عالم کے لیے ایسا کوئی کام سرانجام دینا بڑا مشکل ہوتا ہے جس میں کسی علمی سرور اور ذہنی تسکین کا سامان بھی نہ ملتا ہو مثلاً کتابت کے لیے کتابوں سے معاملہ کرنا، اجرتوں کی تعیین، کتاب کے تقاضوں اور لین دین کے مراحل سے گزرنا، پریس جانا، کاغذ خریدنا، پریس پہنچانا، کتاب چھپ گئی تو پارسل بنوانا، حمل و نقل کے ذرائع سے معاملہ کرنا، اپنے شہر میں لانا، مستقر تک ڈھونڈنا یا پہنچانا، پھر کتاب کی نکاسی اور دوسری کتاب کی تیاری کے لیے خریداروں کو مطلع کرنا، اشتہارات نکالنا، آرڈر آگئے تو پارسل بنانا، بل تیار کرنا، پتے درج کرنا، ارسال کرنا، منی آرڈر وصول کرنا، بقایا قوم کے لیے تقاضے کے خطوط لکھنا، حسابات درج کرنا، یہ سب ایسے مراحل ہیں، جن سے نفس علم و تجربہ میں تواضافہ ضرور ہوتا ہے لیکن عموماً ان سب کا کسی علمی کام کے خانہ میں نہ شمار ہوتا ہے نہ دماغ سوز محققین کو ان سے کوئی علمی سرور حاصل ہوتا ہے بلکہ یہ ان کے لیے اور ان کے کار کے لیے بسا اوقات مضر ہوتا ہے، اس لیے اس سے پریشاں خاطر ہی اور بعض لوگوں کے اندر چڑچڑاپن بھی پیدا ہو جاتا ہے اور جو اوقات اس میں صرف ہوتے ہیں وہ علمی کام میں صرف ہوں اور اسے دوسرے لوگ انجام دیں تو یہ عالم محققین کی صلاحیتوں کا مناسب اور بہتر استعمال ہوگا اور جو تحقیقات کاموں کی استعداد نہیں رکھتے مگر معاملات میں ہوشیار و تجربہ کار ہیں ان کا بھی ایک دینی علمی تبلیغی شعبہ سے قریب اور مناسب مصرف نکل آئے گا اور وہ اگر حسن نیت سے اس کاڑ کو آگے بڑھائیں تو اجر عظیم کے مستحق بھی ہوں گے۔

اب آپ کو یہ سن کر حیرت ہوگی اور دردِ عالم بھی کہ مولانا حافظ عبدالرؤف صاحب علیہ السلام نے فتاویٰ رضویہ کے ساتھ صرف علمی و تحقیقی محنتیں ہی نہیں صرف کی ہیں، بلکہ وہ سارے مراحل طے کیے ہیں جو ایک ماہر حساب کلرک، ایک ماہر معاملہ کار، (طباعت، ترسیل و مراسلت کرنے والے ذمہ دار) کو کرنا چاہیے تھا مگر سنی دارالاشاعت کے پاس اتنا سرمایہ نہ تھا کہ دو مستقر ملازموں کی فگنجائش نکل پاتی نہ ہی اشرفیہ کی بھری بزم میں کوئی ایسا نمونہ و غم خوار، جو اس قسم کی غیر علمی جاں فشانی اپنے ذمہ لے سکے۔ علمی کاموں کے لیے عذریہ تھا کہ ان کے لیے جو صلاحیت و دیدہ وری درکار ہے اس کے لائق آپ ہی کی ذات گرامی ہے اور غیر علمی کاموں کے لیے یہ عذر کہ ہمیں نہ اس کا کوئی تجربہ ہے، نہ یہ کام ہماری شان والا کے لائق مگر جس نے کام کا بیڑا اٹھایا ہے اسے تو بہر حال ہر ”ہفت خواں“ سر کر کے ہی گزرنا ہے۔ استاذ گرامی مفتی عبدالمنان صاحب قبلہ جلد پنجم کے ابتدائیہ میں رقم طراز ہیں:

”واقعہ یہی ہے کہ مولانا عبدالرؤف صاحب علیہ السلام سنی دارالاشاعت کی اسکیم بنانے والے تہا تھے۔ اس کے بعد چندہ وصول کرنے میں وہی پیش پیش، بریلی شریف سے فتاویٰ کا مسودہ وہی لائے۔ مبیضہ انھوں نے کرما دونوں کا مقابلہ حرف بحرف انھوں نے ہی کیا، پریس والوں سے معاملہ انھیں کا کام تھا، کاپی، پروف، فہرست و عنوان کی تیاری، بار بار لکھنا جانا، حتیٰ کہ کتاب بھی خود ہی لانا اور یہاں طالب علموں کے ساتھ مل کر بنڈل ڈھونا، کس کس بات کو یاد کیا جائے کتاب چھپ گئی تو لوگوں کو خطوط لکھنا، آرڈر بک کرانا، ان کے لیے پارسل سینا، اس کو بھیجنا، کون سا کام ہے جو تنہا مولانا نے نہ کیا ہو اور اس خاموشی اور بے نیازی سے کہ نہ صلے کی خواہش، نہ داد کی پروا۔“

یہی خاموشی و بے نیازی ان کے کام کی جان اور ان کی روحانیت کا اصل روپ ہے جسے دیکھ کر استاذ محترم علامہ عبدالرؤف بلیاوی علیہ السلام کے استاذ الاستاذ حضرت صدر الشریعہ علامہ امجد علی علیہ السلام کی وہ کاوشیں اور غیر علمی محنتیں یاد آتی ہیں جو انھوں نے مطبع

اہل سنت بریلی شریف سے تصانیف امام احمد رضا اور دوسری علمیات کی اشاعت کے تعلق سے تدریس وافتا اور فیصلہ و قضا وغیرہ کی عظیم ذمہ داریوں کے ساتھ سرانجام دیں جن پر آج داد دینے والا بھی کوئی نظر نہیں آتا مگر بنائے زمانہ کے لیے جائے عبرت ہے کہ اشاعت دین کی راہ میں وسائل کی کمی، مخلصانہ تعاون کی قلت اور خالص علمی جدوجہد سے سرمایہ داروں کی بے خبری و بے توجہی کے باعث ایک بلند پایہ عالم بلکہ اس العلماء کو اپنے اونچے منصب سے بہت نیچے اتار کر بھی نہایت دل سوزی و جاں فشانی کے ساتھ بہت کچھ کرنا پڑتا ہے لیکن اخلاص و اللہیت کا جذبہ فراواں اور خدمت دین کا سوز دروں ایک ایسا سرشتہ ہوتا ہے جو بلند و پست دونوں قسم کے کاموں کو رب قدیر و کریم کے حضور خاص اور قرب جاں نواز میں ایک ہی صف میں کھڑا کر دیتا ہے اور اس کی قدر داں، قدر افزا اور فضل فرما سکر میں مخلصین کی کوئی بھی محنت و کاوش رائیگاں نہیں جاتی۔ اللہم ارزقنا نصیباً منہ۔

سنی دارالاشاعت کی حیثیت

یہ تو متعین ہے کہ سنی دارالاشاعت کا قیام ایک قومی ادارہ کی حیثیت سے عمل میں آیا اس کے لیے ملک کے مختلف گوشوں سے باضابطہ عوامی چندہ فراہم کیا گیا۔ حافظ ملت مولانا شاہ عبدالعزیز صاحب مراد آبادی رحمۃ اللہ علیہ شیخ الحدیث دارالعلوم اشرفیہ نے جامع مسجد مبارک پور میں اس کی تاسیس اور ضرورت و اہمیت کا ذکر فرماتے ہوئے چندہ کی اپیل کی اور دوسرے متعدد مقامات پر اس کے لیے تعاون حاصل کیا گیا۔ چندہ کا کام عموماً و فدی کی صورت میں ہوتا۔ جس میں حافظ ملت بھی شریک ہوتے اور اشرفیہ کے بعض اساتذہ بھی، مولانا عبدالرؤف رحمۃ اللہ علیہ رقم طراز ہیں:

”طباعت کے سلسلے میں سب سے اہم اور بنیادی سوال سرمایہ کا تھا اور عوام اہل سنت کی غربت کی وجہ سے نہایت مشکل بھی، اس لیے اراکین سنی دارالاشاعت کو بے حد جدوجہد کرنی پڑی اور یوپی، بہار، بنگال سبھی جگہ دورہ کرنا پڑا تب جا کر رقم فراہم

ہوئی، بریلی میں محترم ساجد علی خاں صاحب، مولانا شریف الحق صاحب اور مولوی مجیب الاسلام صاحب جمشید پور میں علامہ ارشد القادری صاحب، ضلع گونڈہ میں تلسی پور، لوکھوا، بلرام پور، اوڑا جھار، علاقہ بھانجھر میں پچھڑوا، رام نگر، ناوڈیہ، بستی میں خلیل آباد، براؤں، امرڈو بھا، مہنداول، ضلع اعظم میں مبارک پور، خیر آباد، ابراہیم پور، محمد آباد، سنگڑی، منو، ادوی، گھوسی وغیرہ مختلف دیار و امصار کے احباب اہل سنت نے ہر طرح مدد کی جس کے لیے ہم سبھی احباب کے شکر گزار ہیں۔^(۱)

اس تفصیلا کی روشنی میں یہ امر واضح ہے کہ سنی دارالاشاعت مولانا عبد الرؤف صاحب علیٰ الرحمۃ کا ذاتی ادارہ نہ تھا۔۔۔۔۔ بلکہ خود مولانا عبد الرؤف صاحب علیٰ الرحمۃ کی تحریروں سے یہ بھی واضح ہے کہ سنی دارالاشاعت دارالعلوم اشرفیہ ہی کا ایک شعبہ ہے۔ جنوری تا دسمبر ۱۹۵۹ء کی کارکردگی پر مشتمل دارالعلوم کی سالانہ روداد کے صفحہ

۱۲ پر یہ رپورٹ درج ہے:

سنی دارالاشاعت یہ مستقر شعبہ دارالعلوم کے حوصلہ مند مدرسین کی نگرانی میں قائم ہوا ہے۔ اس کے لیے ابتدائی سرمایہ دس ہزار روپیے طے کیا گیا ہے جس میں سات ہزار روپیے بذریعہ چندہ فراہم ہو چکے ہیں ادارہ کی سب سے پہلی اشاعت اعلیٰ حضرت محدث بریلوی قدس سرہ العزیز کی فتاویٰ رضویہ جلد ثالث (کتاب الصلوٰۃ) ہوگی اگر قوم نے ادارہ کی ہمت افزائی کی تو یہ مفید ادارہ اہل سنت کی بیش بہا تصانیف شائع کرتا رہے گا۔

تیسری جلد چھپ کر منظر عام پر آئی تو دارالعلوم کی روداد میں یہ رپورٹ شائع ہوئی: ”دارالعلوم کے حوصلہ مند مدرسین کی نگرانی میں قائم ہونے والا یہ اہم ادارہ ہے جس کی طرف سے پہلی معرکہ الآرا کتاب فتاویٰ رضویہ جلد سوم مارکیٹ میں آگئی ہے۔ تقریباً ساڑھے آٹھ سو صفحہ پر پھیلا ہوا علم و معرفت اور علوم اسلامیہ کا یہ بیش

(۱) فتاویٰ رضویہ جلد سوم، عرض حال، ص: ش

بہا خزانہ دارالعلوم کے عظیم کارناموں کی ایک تازہ مثال ہے اگر قوم نے اس کی اشاعت میں ہاتھ بٹا کر ہماری ہمت افزائی کی تو اس کی بقیہ جلدیں منظر عام پر آجائیں گی۔ چوتھی جلد کی طباعت کے انتظامات ہو رہے ہیں“^(۱)۔

سنہ مذکور تک حاجی محمد عمر صاحب ناظم اعلیٰ تھے اس کے بعد جب مولانا قاری محمد یحییٰ صاحب ناظم اعلیٰ اور مرتب روداد ہوئے تو ان کی نظامت میں ہی سنی دارالاشاعت سے متعلق مذکورہ بالا رپورٹ شائع ہوتی رہی۔ ۸۲، ۸۱ھ کی روداد ص: د۔ پر بعینہ وہی الفاظ درج ہیں جو اوپر نقل ہوئے۔۔۔ اس کے بعد ۸۳، ۸۲ھ کی رپورٹ میں صرف یہ ترمیم ہے کہ ”بلکہ اس کا (جلد سوم کا) پہلا ایڈیشن ختم ہو رہا ہے۔ چوتھی جلد کی طباعت شروع ہو گئی ہے الخ“۔۔۔ ۸۴، ۸۳ھ کی رپورٹ میں بھی یہی الفاظ ہیں۔۔۔ ۸۵، ۸۴ھ کی روداد میں جلد چہارم سے متعلق کام کی دشواری کا ذکر ہے۔ باقی خبر حسب سابق ہے۔ الغرض سالہائے مذکور اور دیگر سالوں کی رپورٹوں میں اس بات کی واضح صراحت موجود ہے کہ یہ دارالعلوم ہی کا ایک مستقر شعبہ ہے اور فتاویٰ رجویہ کی اشاعت دارالعلوم ہی کا ایک عظیم کارنامہ ہے۔

مزید براں جب جلد چہارم منظر عام پر آئی تو ۸۷، ۸۶، ۸۳ھ مطابق ۶۷، ۶۶، ۱۹۶۶ء کی روداد میں خود ناظم سنی دارالاشاعت کی طرف سے یہ اطلاع شائع ہوئی:

”فتاویٰ رضویہ جلد چہارم صفحات ۷۵۰، سائز: 14/22x18 کاغذ گلینز، کتابت طباعت معیاری، قیمت مجلد ۲۴ روپے، غیر مجلد ۲۰ روپے۔ ملنے کا پتا: سنی دارالاشاعت اشرفیہ، مبارک پور، اعظم گڑھ، یوپی۔“

دارالعلوم اشرفیہ مبارک پور اپنی نمایاں دینی خدمات کی وجہ سے محتاج تعارف نہیں رہا۔ شعبہ تعلیم اور دالافتا کے ساتھ ساتھ فتاویٰ رضویہ کی طباعت ادارہ کی غیر معمولی خدمت ہے۔“

(۱) ص ۴، روداد رجب ۱۳۸۰ھ تا جمادی الآخرہ ۱۳۸۱ھ / دسمبر ۱۹۶۰ء تا دسمبر ۱۹۶۱ء

۸۷، ۸۸ھ کی روداد میں بھی جلد چہارم کا اشتہار اور جلد پنجم کے انتظام کی اطلاع دی گئی ہے ان سب سے یہ معاملہ بالکل واضح ہے کہ ناظم سنی دارالاشاعت حضرت مولانا عبدالرؤف صاحب بلیاوی علیہ الرحمۃ نے اپنی تمام تر توانائیاں صرف کرنے کے باوجود سنی دارالاشاعت کو دارالعلوم ہی کا ایک شعبہ اور فتاویٰ رضویہ کی اشاعت کو دارالعلوم ہی کا ایک کارنامہ قرار دیا۔

مال دنیا کی طمع، اور شہرت و ناموری کی حرص استاذ مرحوم کے پائے ثبات کو کبھی لغزش نہ دے سکی وہ اپنی عسرت کے باوجود ہمیشہ قومی سرمایہ کے امین اور مادر علمی کے درد مند مخلص کی صورت میں جلوہ گر رہے۔ ہر پست حرص و طمع کو انھوں نے ہمیشہ یہ کہتے ہوئے ٹھوکر ماری۔

بروایں دام بر مرغِ دگر نہ

کہ عنقار بلند است آشیانہ

۱۴ شوال ۱۳۹۱ھ جمعہ کو جب استاذ محترم کا وصال ہوا تو اس وقت دارالعلوم اشرفیہ کے سابق شیخ الحدیث استاذنا الکریم حافظ ملت علامہ شاہ عبدالعزیز صاحب قدس سرہ اشرفیہ کے سربراہ اعلیٰ اور تمام شعبوں کے مرجع تھے۔ حافظ عبدالرؤف صاحب کی اچانک رحلت کے بعد بقول استاذ گرامی مفتی عبدالمنان صاحب قبلہ ”سنی دارالاشاعت کی بے گور و کفن لاش پڑی رہی“ سنی دارالاشاعت کے ارکان کا کہیں پتہ نہ تھا نہ اس ادارہ کی کوئی فکر، خیال آیا تو اسی کو جو تمام شعبوں کا مرجع و ماویٰ تھا۔

حافظ ملت نے اسے نشاۃ ثانیہ بخشی۔ ناظم ان دارالعلوم حضرت مولانا محمد شفیع صاحب اور حضرت مولانا قاری محمد یحییٰ صاحب کو اس کام پر مامور فرمایا۔ ان لوگوں نے حساب کتاب کر کے گاڑی کو ایک رخ پر لگایا۔ چون کہ یہ حضرات مدرسہ کی انتظامیات میں مصروف رہتے تھے اس لیے انھوں نے حضرت مفتی عبدالمنان صاحب قبلہ کو آمادہ کیا اور انھوں نے اس کی بہت ساری ذمہ داریاں اپنے سر اٹھالیں۔

جب سنی دارالاشاعت کی تاسیس ہوئی اس وقت بھی حافظ ملت قدس سرہ نے اپنی دلی مسرت کا اظہار کیا اور نہ صرف یہ کہ خوشی ظاہر کی بلکہ اس کے لیے خون کی فراہمی اور مالیاتی دوروں میں بھی حصہ لیا۔ سرمایہ کے حصول میں ان کے اثر و سونخ اور ان کی شخصیت پر قوم کے عظیم اعتماد کا بھی بہت بڑا دخل ہے جسے نظر انداز نہیں کیا جاسکتا۔ کتاب چھپ کر آگئی تو مایوس کن حالات میں اس کی نکاسی کے لیے بھی زبردست جدوجہد کی۔ تقریری جلسوں میں اس ضخیم کتاب کی جلدیں ساتھ لے کر جاتے، اہل علم اور اہل ثروت کو ترغیب دے کر خریدواتے اور واپس آکر قیمت ناظم ادارہ کے حوالہ کرتے بظاہر یہ کام بڑا آسان معلوم ہوتا ہے لیکن کسی بلند پایہ شخصیت کو ایسی ضخیم کتابوں کی ”مفت بار برداری“ سے سابقہ پڑے تو پتہ چل سکے گا کہ اس کے لیے کتنی ہم دردی و محنت اور ہمت و اخلاص کی ضرورت ہے۔

حساب کا جائزہ:

حضرت مفتی عبدالمنان صاحب کے قلم سے جلد پنجم کے آغاز میں جو رپورٹ شائع ہوئی ہے اس کی روشنی میں نے حساب لگایا تو ثابت ہوا کہ فتاویٰ رضویہ سوم کی طباعت کے وقت دس ہزار روپیہ کے قریب جو رقم فراہم کی گئی تھی وہ مع نفع کے حافظ عبدالرؤف صاحب رحمۃ اللہ علیہ کے وصال کے وقت کل کی کل موجود تھی اگرچہ کاغذ اور کتابت وغیرہ کی شکل میں تھی، نقد صرف سو روپیے تھے۔

فتاویٰ رضویہ سوم کی قیمت بارہ روپیے رکھی گئی تھی جس کے بارے میں جلد چہارم کے شروع میں یوں تصریح ہے کہ:

”محرم ۱۳۷۹ھ مطابق جولائی ۱۹۵۹ء میں فتاویٰ رضویہ جلد سوم کا اہتمام شروع ہوا۔ ۲۷ صفر ۱۳۸۱ھ مطابق ۱۰ اگست ۱۹۶۱ء کو کتاب منظر عام پر آئی۔“

جس وقت کتاب شائع ہوئی ماحول انتہائی تاریک، حالات بے حد مایوس کن اور ہمت شکن تھے خود ناشر کو یہ بھروسہ نہیں تھا کہ ایسی ضخیم اور خالص علمی کتاب نکل

سکے گی۔ اس لیے اس وقت دام بھی تقریباً لاگت کے برابر رکھا گیا تھا اور تاجرانہ اصول کے خلاف کمیشن وغیرہ کا جھگڑا ختم کر دیا گیا۔^(۱)

اس بیان کی روشنی میں اندازہ ہوا کہ لاگت دس روپیے تھی اور قیمت بارہ روپیے رکھی گئی۔ جلد چہارم کی اشاعت کے وقت جلد سوم کے ڈیڑھ سو نسخے موجود تھے جن کی مالیت ڈیڑھ ہزار روپیے ہوتی ہے۔ جلد چہارم کی قیمت بیس روپیے رکھی گئی تھی اور یہ تقریباً لاگت کے برابر نہ تھی بلکہ تاجروں کو کمیشن دینے کا خیال بھی رکھا گیا تھا اس لیے اس کی لاگت تقریباً چودہ ہزار روپیے ہوگی۔ مزید رقم کی فراہمی کے لیے یا تو چندہ ہوا ہو یا قرض لیا گیا ہو۔ چندہ کی کوئی اطلاع نہیں اس لیے قرض ہی قرین قیاس ہے۔ اب حضرت کے وصال کے وقت جو اثاثہ ملا وہ حسب ذیل ہے میں اس زمانہ کے ریٹ کا لحاظ کرتے ہوئے ہر چیز کی تخمینی مالیت متعین کی ہے۔

مالیت	اثاثہ
۱۵۰۰	کلام مجید ۱۰۰ نسخے
۱۰۰۰	فتاویٰ رضویہ جلد سوم ۱۰۰ نسخے
۴۲۰۰	فتاویٰ رضویہ جلد چہارم ۳۰۰ نسخے، لاگت فی نسخہ ۱۴ روپیے
۱۰۰۰	متفرق کتابیں جو تبادلہ میں آئیں
۱۰۰	نقد
۲۱۶۵	کتاب جلد پنجم ۴۳۳ صفحات، بحساب ۵ روپیے فی صفحہ
۱۲۰۰	طباعت شدہ جلد پنجم، ۹۶ صفحات کاغذ ۲۴/۲۴ رییم بحساب ۵۰ روپیے فی رییم
۲۴۰	طباعت ۲۴/۲۴ فارم بحساب ۱۰ روپیے فی فارم
۳۳۰۰	۶۶/۶۶ رییم کاغذ پریس کے ذمہ، بحساب ۵۰ روپیے فی رییم

(۱) فتاویٰ رضویہ جلد چہارم، عرض حال، صفحہ ۱۰۰۔ بقلم: مولانا عبد الرؤف عیالہ

جلد چہارم کی طباعت میں تقریباً ۱۴ ہزار روپے صرف ہوئے جس میں کم از کم دو ہزار روپے قرض کی رقم ضرور تھی جسے واپس کرنے کے بعد بھی تقریباً چودہ ہزار روپے کا اثاثہ مکمل طور پر سنی دارالاشاعت کے تحت موجود تھا۔ جس کا سبب یہ ہے کہ جلد چہارم کچھ نفع کے ساتھ فروخت ہوئی۔ واضح رہے کہ میں نے جو مالیت متعین کی ہے وہ کم سے کم اندازہ کے مطابق ہے ممکن ہے اصل مالیت اس سے زیادہ بنتی ہو لیکن اس سے کم ہرگز نہ ہوگی۔

اس تفصیلاً کی روشنی میں استاذ گرامی حضرت علامہ حافظ عبدالرؤف صاحب کی امانت و دیانت کا جو ہر عیاں ہے۔

اب یہ شعبہ مکمل طور پر حضرت مفتی عبدالمنان صاحب قبلہ کے زیر تصرف ہے جس کی ابتدا ما سبق میں ذکر ہو چکی ہے۔ حضرت ممدوح کے زیر اہتمام ششم، ہفتم، ہشتم شائع ہوئیں اور پنجم کا بھی اکثر حصہ انھوں نے ہی مکمل کرا کے شائع کیا۔ تقریباً بیس سال سے وہ یہ خدمت سرانجام دے رہے ہیں کام کی جو دشواری اور صعوبت ہے اس پر سیر حاصل گفتگو شروع میں ہو چکی ہے۔۔۔ موصوف خود ایک متبحر عالم، صاحب طرز اہل قلم اور کہنہ مشق مصنف ہیں وہ چاہتے تو اسے چھوڑ کر خود اپنی کتابیں منظر عام پر لاتے مگر اپنی بہت سی تصانیف ناتمام چھوڑ کر اعلیٰ حضرت قدس سرہ کے رشحات قلم کی تحقیق و اشاعت میں وقت اور محنت صرف کرنا تمام اہل علم کی قدر دانی اور حوصلہ افزائی کا مستحق ہے۔ اس میں جو ایثار ہے اسے بہت کم لوگ سمجھ پاتے ہیں کیوں کہ اب بھی ایسے افراد زیادہ تعداد میں ملیں گے جو تصنیف کو بہت اہم خدمت شمار کرتے ہیں۔ اور تحقیق و اشاعت کو کوئی خاص اہمیت نہیں دیتے حالانکہ نہ ہر تصنیف اہم اور مشکل ہوتی ہے نہ ہر اشاعت سہل اور آسان۔۔۔ اب تو ایسی ایسی غیر معیاری اور سطحی کتابیں دیکھنے کو ملتی

ہیں جنہیں تصنیف کا باوقار نام دینا ہی بے جا ہے۔۔۔ اور کسی جامع علوم اور ماہر فنون کے قلمی مسودے کی تحقیق کر کے اسے صحبت کے ساتھ شائع کرنا ایسا دشوار گزار عمل ہے جس میں اچھے اچھے علما نا تجربہ کار ثابت ہوتے ہیں اور ان کی شائع کردہ کتابوں میں قاری کو بے شمار الجھنوں کا سامنا کرنا پڑتا ہے۔ اس طرح کا فرق ہرگز نظر انداز نہیں ہونا چاہیے۔

بہر حال امام احمد رضا قدس سرہ کے فتاویٰ مبارکہ کی تحقیق و اشاعت وہ اہم خدمت ہے جس پر مولانا حافظ عبدالرؤف صاحب علیہ السلام کے بعد بحر العلوم کے بھی ہم بے پناہ ممنون ہیں۔ رب کریم انہیں سبھی اہل علم کی جانب سے جزائے فراواں عطا فرمائے۔

محمد احمد مصباحی
رکن المجمع الاسلامی
استاذ دارالعلوم اشرفیہ مبارک پور

بھیرہ، ولید پور
۲۵/رجب ۱۴۱۰ھ پنجشنبہ
۲۲/فروری ۱۹۹۰ء

باسمہ و حمدہ والصلوٰۃ علی نبیہ و جنودہ
جامع معقول منقول علامہ حافظ عبدالرؤف بلیاوی ثم مبارک پوری علیہ السلام گونا گوں

خوبیوں کے مالک اور مختلف علوم و فنون کے ماہر تھے، ان کے فضائل کمالات کی تصدیق کے لیے سب سے نمایاں اور تشفی بخش ثبوت یہ ہے کہ ان کی علمی و فنی مہارت کا چرچا صرف ان کے تلامذہ کی زبانوں پر نہیں بلکہ ان کے اساتذہ اور ان کے وہ اکابر جن سے موصوف کو رشتہ تلمذ بھی نہیں اور ان کے معاصرین (جبکہ معاصر اپنے معاصر کے کمال کا اعتراف باسانی نہیں کرتا) سب کے سب ان کے زمانہ حیات ہی سے ان کی علمی برتیر، فنی مہارت، تدریسی کمال، انتظامی و تعمیری فکر و تدبیر اور قومی و ملی دل سوزی و محنت کا ہر ملاذ کر کرتے ہوئے نظر آتے ہیں۔ یہ بھی حقیقت ہے کہ انھیں جاننے پہچاننے والے کم تھے اس لیے کہ ان کی زندگی پر سادگی، کم گوئی، جلسوں اور تقریروں سے کنارہ کشی اور نمود و دریا کے ہر دل کش موقع سے دوری کی دبیز چادر پڑی ہوئی تھی، اس لیے ان کو سمجھنا ان عوام اور کم سواد علما کے بس کی تو بات ہی نہ تھی جن کے نزدیک ظاہر کی دلکشی ہی سب کچھ ہے۔

مجھے ان کی شخصیت سے سب سے زیادہ جس چیز نے متاثر کیا وہ باا فضل و کمال ان کی یہی سادگی و بے نفسی ہے اور بھی چند باتیں ہیں جن سے میں بہت متاثر ہوں، ان ہی امور کا تذکرہ یہاں مقصود ہے۔

(۱) وہ دارالعلوم اشرفیہ میں نائب شیخ الحدیث تھے، صدارت حافظ ملت علیہ السلام کی تھی لیکن تعلیمی نظم و نسق زیادہ تر حضرت حافظ جی علیہ السلام سے ہی متعلق تھا اس خصوص میں ان کا کمال یہ تھا کہ طلبہ کے معاملات توفیصل کرتے ہی تھے مگر مدرسین کے درمیان بھی کوئی اختلاف، شکر رنجی اور بد مزگی نہ پیدا ہونے دیتے جہاں چند ہم پایہ اساتذہ ہوں کچھ باہمی اختلاف و رنجش بعید نہیں لیکن کم از کم اتنا میں پورے دعوے کے ساتھ کہہ سکتا ہوں کہ حافظ عبدالرؤف صاحب علیہ السلام کی حیات تک اساتذہ کا کوئی اختلاف طلبہ کی نظروں تک نہ آسکا۔۔۔۔۔ اور گروپ بندی کا تو کسی طالب علم کو، ہم

(۱) اُس وقت طلبہ، مدرسین اور اہل مبارک پور میں اسی لقب سے وہ معروف تھے۔ ۱۲ مصباحی

وگمان بھی نہیں ہو سکتا تھا، ۱۹۶۹ء میں حافظ ملت کے مشروط استعفاء کے بعد ایک اختلاف کھل کر سامنے آیا لیکن یہ تعطیلات کے زمانہ میں ہوا اگرچہ آراء کا یہ تعارض مشہور ہو گیا لیکن استعفا کی نامنظوری اور حافظ ملت کی واپسی کے بعد سارے معاملات اپنی روش پر آگئے۔۔۔۔ اور ۱۹۷۱ء تک اساتذہ میں رواداری، عالی ظرفی، صلح و آشتی، مفادادارہ کے لیے ذاتی جذبات و خواہشات کی قربانی، باہمی شکوہ و شکایات اور نمایاں اختلاف اور غیظ و غضب سے کنارہ کشی کی روایات پوری طرح برقرار رہیں، لیکن حافظ جی علیہ السلام کے وصال کے بعد خود حافظ ملت کی نگاہوں تک ایسے معاملات آئے جو عالی ظرفی، رواداری اور مفادادارہ سے ہمدردی کے نقطہ نظر سے طلبہ کے سامنے بھی نہ آنا چاہیے تھے کیوں کہ ہر سطحی اور پستی فکر و عمل کا ان کے ذہن پر بھی اٹھتا ہے جو ان کے مستقر کے لیے خطرناک اور مضر ہوتا ہے۔

جن مدارس میں اساتذہ کے درمیان اتفاق و اتحاد ہو وہاں طلبہ کے اندر سبھی اساتذہ کا ادب و احترام نظر آئے گا۔ اصول و ضوابط کی پابندی، کردار و عمل کی درستی زیادہ ہوگی، لیکن جہاں اساتذہ میں عداوت و اختلاف برپا ہو وہاں طلبہ کی آوارگی، قانون شکنی، اعلیٰ کردار و عمل سے دوری، تعلیم و تعلم سے بیزاری، اساتذہ کی گستاخی و بے ادبی، بلکہ ان کے درمیان مزید اشتعال انگیزی اور خود طلبہ کی گروپ بندی وغیرہ کے مناظر آسانی سے دیکھے جاسکتے ہیں یہ نکتہ کوئی ایسا باریک نہیں جس سے کسی ادارہ کے اساتذہ بے خبر ہوں۔ لیکن طلبہ، ادارہ اور تعلیم کی خاطر اپنے شعلہ زن جذبات کو برف آلود کرنا بڑا زہرہ گداز عمل ہے۔ اپنی تسکین انا کے لیے ہر وسیع تر مفاد قربان ہو سکتا ہے لیکن قومی مستقر کی تعمیر کے لیے اپنے مفاد کو قربان نہیں کیا جاسکتا۔ حافظ عبدالرؤف صاحب علیہ السلام اس خطرناک فکر و عمل سے زندگی بھر نبرد آزما رہے اور انھوں نے اپنی بے پناہ صلاحیت و مقبولیت کے اثر سے اپنے رفقا اور متعلقہ کو ہمیشہ جادہ مستقر پر گامزن رکھا۔

(۲) وہ اپنے اصول کے بڑے پابند تھے درس و مطالعہ کی پابندی کے علاوہ اپنے

اوپر کچھ اور پابندیاں بھی انھوں نے لگا رکھی تھیں مثلاً یہ کہ بازار سے سودا خود خریدتے، غلہ، سبزی، تزکاری کا تھیلا خود اپنے کاندھے پر گھر تک لے جاتے اس زمانہ کے بعض طلبہ کا بیان ہے کہ ہم نے حضرت کو غلے کا تھیلا لے کر جاتے دیکھ اور ہر چند کوشش کی کہ ہمارے حوالہ کر دیں مگر کامیابی نہ ہوئی ان کا یہ عمل صرف ماہ، دو ماہ، یا سال، دو سال پر مشتمل نہ تھا، بلکہ مبارک پور میں ان کی ساری زندگی اسی شکل میں دیکھی گئی۔

(۳) وہ اپنے اساتذہ کے ادب شناس اور فرماں بردار تھے خصوصاً حافظ ملت رحمۃ اللہ علیہ کے ساتھ ان کی خیر خواہی، اخلاص و ہمدردی اور وفاداری اپنی مثال آپ ہے۔ حافظ ملت رحمۃ اللہ علیہ جب مبارک پور چھوڑ کر ناگ پور تشریف لے گئے تو تعلیم کے لیے حافظ جی رحمۃ اللہ علیہ بھی وہیں پہنچے۔ حافظ ملت نے جب اشرفیہ کو وسیع پیمانہ پر لے جانا چاہا اور مشکل ت حاصل دیکھ کر بجائے مبارک پور کے کسی دوسرے شہر کا انتخاب کیا تو حافظ جی رحمۃ اللہ علیہ نے حافظ ملت اور اشرفیہ دونوں کی ہمدردی کا حق ادا کر دیا۔ اپنے جملہ رفقا کو ہم خیال بنا کر ایسی سرگرم کوششیں کیں جن کے نتیجے میں حافظ ملت کو کہیں اور جانے کا خیال ترک کرنا پڑا اور مبارک پور ہی کی سرزمین آج حافظ ملت کے اس عظیم ادارہ کی امین بن کر سر فرما رہے۔

(۴) وہ اپنے احباب و رفقا کے معاون و مددگار بھی تھے علمی مسائل اور درسی اشکالات کے حل میں وہ اشرفیہ کے اساتذہ اور دیگر بلند پایہ علما کی دست گیری میں ضرب المثل تھے۔ فتاویٰ کے سلسلے میں حضرت مفتی عبدالمنان صاحب قبلہ کی موجودگی میں بے تکلف ان سے رجوع کرتے اور وہ ہمیشہ بڑی خندہ پیشانی سے ان کی رہنمائی فرماتے اس سے جہاں ان کی وسعت نظر اور ان کا علمی استحضار عیاں ہوتا ہے وہیں ان کی نفع رسانی کا جذبہ، ان کی فراخ دلی اور ان پر اکابر علما کا اعتماد بھی واضح ہوتا ہے۔ فتاویٰ کے سلسلے میں یوں بھی ان کو ہمیشہ تیار رہنا ضروری تھا کیوں کہ فتاویٰ پر ان کی تصدیق بالعموم ضروری تھی۔

(۵) سنی دارالاشاعت کا قیام، اور فتاویٰ رضویہ کی اشاعت ان کا عظیم کارنامہ ہے

اس پر متعدد جہتوں سے اور تفصیلاً سے غور کرنے کی ضرورت ہے۔
 (الف) ایک کتاب جو مطبوعہ ہے عکس لے کر بعینہ اسے شائع کر دینا کسی خاص علمی صلاحیت کا محتاج نہیں، تھوڑا پڑھا لکھا آدمی بھی اسے کر سکتا ہے۔ بقدر ضرورت سرمایہ ہونا چاہیے پھر کتاب ایسی ہے جو مارکیٹ میں خوب چلی ہوئی ہے اور مانگ زیادہ ہے تو سرمایہ لگانا بھی آسان ہے۔

(ب) لیکن کوئی کتاب جو مسودہ کی شکل میں ہے اسے کتابت کرا کے شائع کرنے میں کم از کم کتابت کی تصحیح اور مسودہ سے مطابقت کا کام علمی صلاحیت اور تجربہ کا طالب ہے مسودہ بالکل صاف ستھرا اور اطمینان بخش ہے تو تصحیح کا تھوڑا تجربہ بھی کفایت کر سکتا ہے۔

(ج) لیکن مسودہ پرانا اور ناصاف ہو تو اس کی عبارتوں اور معانی و مطالب سمجھ کی لیاقت بھی چاہیے جس کی مدد سے ناصاف عبارتوں کی تصحیح و تعیین ہو سکے۔
 اب تصحیح کی لیاقت کا معیار مسودہ کے مندرجات کے معیار سے جانچا جائے گا۔
 مسودہ اگر افسانوں اور اختراعی قصوں پر مشتمل ہے تو صرف زبان و ادب میں کمال کا تصحیح کے لیے کافی ہے۔

(د) مسودہ اگر سیرت و تاریخ سے تعلق رکھتا ہے تو اس فن سے تعلق ہونا ضروری ہے لیکن مندرجات عام متداول کتابوں سے صرف اخذ و اقتباس کی شکل میں ہیں تو کام آسان ہے ورنہ اس میں دشواریوں کا دائرہ بڑھتا جائے گا۔

(ه) مسودہ کسی ایسے عالم کا ہے جس سے زیادہ صلاحیت خود مصحح کے پاس ہے اور اسے حذف و اضافہ اور اصلاح کا حق بھی حاصل ہو ہے تو بھی اس کے لیے کچھ آسانی ہے، بلکہ مصنف پر خاص مہربانی بھی کیوں کہ جب تصحیح کار کے علم و صلاحیت سے کتاب میں حسن و کمال پیدا ہوگا۔ مگر قاری سب کچھ مصنف ہی کی کاوش سمجھ گا اور اگر مصحح کی محنت کا کچھ تصور بھی کرے گا تو بہم طور پر، کیوں کہ بعد تصحیح کتابت و طباعت وغیرہ سے

گزر کتاب جب منظر عام پر آتی ہے تو ایسا کوئی نمایاں نشان شاید ہی کسی کتاب میں رہتا ہو جس سے اصل مسودہ اور اصلاح و ترمیم میں فرق کیا جاسکے۔

(و) مسودہ کسی بلند پایہ جامع علوم و فنون شخصیت کا ہے جس کی نگارشات میں متعدد فنون کی مہارت کار فرما ہے تو ایسے ناصاف مسودہ کو تہیض و تنقیح اور کتابت و تصحیح وغیرہ سے گزار کر شائع کرنا برا مشکل کام ہے۔

(ز) یہاں بھی اگر مزاج ہل پسند ہے تو یہ ہوگا کہ جو آسانی سے سمجھ میں آیا بنا دیا ورنہ جیسا تیسرا چھوڑ کر کام آگے بڑھایا۔ اشاعت کے بعد قارئین سر مغزی کرتے رہیں کہ کیا ہے، کیا ہونا چاہیے؟

(ح) لیکن محتاط اور جفاکش انسان سخت سے سخت راہ طے کرنے کی سعی بلیغ کرتا ہے۔ جس میں بعض اوقات اسے اپنی کسی تصنیف سے زیادہ اس بلند پایہ شخصیت کے مخطوطہ کی تصحیح میں محنت و صلاحیت صرف کرنی پڑتی ہے۔

(ط) مسودہ دینی عقائد و احکام، نصوص قرآن و حدیث، عبارات ائمہ و علما پر مشتمل ہے تو یہ بھی لحاظ رکھنا ضروری ہوتا ہے کہ ذرا سی غفلت و سستی سے جائز کا ناجائز، ناجائز کا جائز نہ بن جائے اور نصوص کی عبارتوں میں خطانہ واقع ہو۔

(ی) خود مصنف کی عبارت میں بھی فرق نہ آنے پائے کہ اس کی تحریر بجائے خود ایک سند ہے۔ ذرا بھی تبدیلی ہوگئی تو بہت ممکن ہے جو گہرائی و گیرائی ان الفاظ میں پنہاں تھی وہ رخصت ہو جائے اور کسی قاعدہ یا جزئیہ سے تعارض بھی نمودار ہو جائے یا کسی اعتراض و ایراد کی گنجائش نکل آئے جب کہ مصنف کے اصل الفاظ میں تعارض و اعتراض کی گنجائش نہ تھی بلکہ اسی تعارض و ایراد سے بچنے کے لیے اس نے ایک مخصوص تعبیر اور کچھ خاص الفاظ اختیار کیے تھے۔

امام احمد رضا قدس سرہ کی جامع فنون شخصیت، فتاویٰ رضویہ کی علمی حیثیت اور مسودہ کی سقیم حالت کو سامنے رکھ کر اس کی تصحیح و تہیض اور کتابت و طباعت میں صرف

ہونے والی محنت و صلاحیت کا اندازہ کیجیے پھر جس زمانے میں کام کی ابتدا ہوئی ایسی علمی کتاب کی اشاعت سے متعلق حالات مایوس کن تھے اسی لیے سنی دارالاشاعت کی تاسیس اور طباعت و اشاعت کے حوصلہ مندانہ اقدام کی بھی داد دیجیے۔ مسودہ کی حالت اور اس کی تصحیح میں احتیاط سے متعلق مولانا حافظ عبدالرؤف صاحب رحمۃ اللہ علیہ کا بیان پڑھیے۔ وہ رقم طراز ہیں:

”مسودہ مفتی اعظم ہند دامت برکاتہم کے پاس بریلی تھا اس کے مبیضہ کے لیے مولانا مجیب الاسلام صاحب نسیم اعظمی کی خدمات حاصل کی گئیں۔ جس طرح فتاویٰ رجسٹروں کا حال ہوتا ہے کہ ریکارڈ کے دفتر میں سوال و جواب دونوں درج کر لیے جاتے ہیں اور اصل سائل کو بھیجنا دی جاتی ہے وہ ہی فتاویٰ رضویہ کا بھی حال تھا کہ مسائل مبوب اور مفصل نہ تھے پھر یہ بھی نہیں کہ نقل ہو..... جو دفعہ تیار ہوئی تھی بلکہ نقل در نقل ہوتے ہوتے موجودہ رجسٹر..... ہم مولانا موصوف کے بڑے شکر گزار ہیں کہ انھوں نے بڑی عرق ریزی سے اس کتاب کو اپنی بساط بھر مبوب و مفصل کر کے مبیضہ کیا..... بعض اوراق کیڑوں نے بری طرح چاٹ لیا تھا۔ ان میں جہاں جہاں اور کتابوں کی عبارت سے تصحیح ممکن تھی کر دی گئی، جہاں تک ماسبق اور لاحق سے عبارت بن سکتی تھی بنا دی گئی اور جہاں مجبوری تھی بیاض چھوڑ دی گئی“^(۱)

مبیضہ کا اصل سے مقابلہ --- پھر مبیضہ سے کاپی کی تصحیح --- بعدہ پروف کی مطابقت میں پوری عرق ریزی اور نہایت احتیاط سے کام لیا گیا ہے --- مزید برآں جہاں عربی عبارتیں نقل کی گئی ہیں، ان کی تصحیح متعلقہ کتابوں سے حتی الامکان کر لی گئی ہے --- الغرض نقطہ نقطہ، شوشہ شوشہ، کی سحت کا خاص خیال رکھا گیا ہے اور بھر پور کوشش کی گئی ہے کہ کتاب صحیح اور مسودہ کے عین مطابق شائع ہو جائے،^(۲)

(۱) ابن ماجہ

(۲) تفصیلی چارٹ عرض حال کے بعد درج ہے

کہ جو نقل خود اعلیٰ حضرت قدس سرہ کے زمانے میں تیار ہوئی تھی بعینہ وہی دست یاب نہ ہوئی۔ اس کی نقل ملی، بعینہ وہ بھی نہیں، جو ملی وہ بھی کرم خوردہ، ناصاف حالت میں، اب اس قسم کے مسودہ کی تحقیق و تصحیح جتنی مشکل ہے اسے وہی لوگ سمجھ سکتے ہیں جنہیں کام سے پالا پڑا ہو۔

امام احمد رضا قدس سرہ کے حاشیہ شامی کی نقل کو اعلیٰ حضرت کے اصل قلمی نسخہ سے مقابلہ کا کام جب راقم الحروف اور مولانا عبدالمبین نعمانی انجام دے رہے تھے تو بہت سے مقامات پر بڑی زحمتوں کا سامنا کرنا پڑا۔ خصوصاً جلد ثانی کا مقابلہ بہت دشوار ہوا جس میں راقم کے ساتھ مولانا نصر اللہ بھیروی تھے۔ کثرت استعمال سے بہت سے حواشی کی کچھ عبارتیں مٹو ہو گئی ہیں۔۔۔ اور کچھ تعیین نہ ہو سکی کہ یہاں کیا عبارت لائی جاسکتی ہے۔

جب کہ ہمارے کام میں اصل مراجع سے مطابقت کا التزام نہیں تھا۔ جہاں اصل حوالوں کو دیکھنے کی خاص ضرورت محسوس ہوئی وہیں مراجعت کی گئی پھر بھی اس میں سخت محنت و دشواری سے گزرنا پڑا ”مقام الحدید علیٰ خد المنطق الحدید“ کا مبیضہ بہت صاف تھا مگر نقل در نقل کی وجہ سے متعدد مقامات پر اصل مراجع کی جانب رجوع کرنا پڑا اور کافی وقت و محنت صرف کرنے کے بعد میں اسے خاطر خواہ تہیض و کتابت کے مراحل سے گزار کر منظر عام لاسکا پھر بھی ایک دو غلطیاں رہ گئیں۔

فتاویٰ رضویہ کی ضخیم جلدوں میں حوالوں کی جو کثرت ہے محتاج بیان نہیں۔ ان تمام حوالوں کو اصل کتابوں سے ملانا کتنا صبر آزما اور طویل عمل ہے۔ کوئی صرف دس بیس صفحات کر کے اندازہ لگا سکتا ہے۔ اس کے پیش نظر استاذ محترم علامہ حافظ عبدالرؤف صاحب علیہ الرحمۃ کی ہمت مردانہ، کاوش مجاہدانہ، اور احتیاط بلند کی داد دیے بغیر نہیں رہا جاسکتا۔ انھوں نے فتاویٰ رضویہ کو ایڈٹ کرنے کے سلسلے میں جو سعی بلیغ فرمائی ہے راقم الحروف سے خود ایک بار اس کا اظہار کرتے ہوئے فرمایا:

”اتنی محنت کے بعد اتنی ضخیم کتاب خود لکھی جاسکتی تھی۔ یہ حقیقت ہے میں فخریہ نہیں کہتا۔“

خود مجھے جب اس قسم کے کاموں سے سابقہ پڑا تو حضرت کا یہ مقولہ حرف بحرف درست نظر آیا اور میری تفصیلات سے قارئین خود بھی اندازہ کر سکتے ہیں۔

جلد سوم اور جلد چہارم کی اشاعت خود ان کی حیات میں ہو گئی۔ جلد پنجم کے کئی سو صفحات کی کتابت بھی انھوں نے کرائی، جلد ششم، ہفتم، ہشتم کے مسودات پر نظر ثانی اور تہیض کا انتظام بھی انھوں نے کیا۔ مزید جو رسائل، مضامین و ابواب کے لحاظ سے ان جلدوں میں شامل ہونا چاہیے ان کو بھی یادداشتوں میں لکھ دیا۔

طریق کار یہ تھا کہ ایک بار پوری ایک جلد کا مسودہ خود پڑھتے ناصاف عبارتوں کو حاشیہ میں پنسل یا قلم سے صاف لکھ دیتے۔ اصل حوالوں کی مراجعت کرتے پھر جو مبیضہ ہوتا اس کا اصل سے مقابلہ کرتے پھر کتابت کا مبیضہ سے مقابلہ کرتے اور کتابت کی تصحیح کر کے کاتب کو واپس کرتے۔ کاتب اپنا نہ تھا بلکہ پریس کا تھا۔ پروف کی تصحیح میں کاتبوں کا حال معلوم ہے کہ بہت کچھ بناتے ہیں اور کچھ چھوڑ بھی دیتے ہیں یہ سانحہ فتاویٰ رضویہ کے ساتھ بھی ہوا وجہ ہے کہ صدر الشریعہ حضرت علامہ الحاج امین الدین صاحب امرہ ہوی سابق شیخ الحدیث دارالعلوم مظہر اسلام بریلی شریف نے اپنے جامعہ نعیمیہ مرادباد کے زمانہ تدریس میں جلد سوم کے مطبوعہ نسخہ پر نظر ثانی فرمائی تو کئی صفحات کا صحت نامہ تیار ہو گیا۔۔۔۔۔ حافظ عبدالرؤف صاحب کا معاملہ لکھنا کے پریس سے تھا اور کاتب وہیں رہتا۔ اگر ان کا اپنا کاتب رہتا اور پروف کو دوسری تیسری بار دیکھنے کا موقع ملتا تو یقیناً اتنے لمبے صحبت نامہ کی گنجائش نہ نکل پاتی۔

انھوں نے جو طویل مجاہدہ کیا اس میں ان کا کوئی مستقر معاون نہ تھا تہیض کا کام مفتی مجیب الاسلام صاحب نسیم اعظمی اور مولانا سبحان اللہ امجدی بنارس کے ذریعہ ہوتا باقی کام خود کرتے۔ مقابلہ کے لیے طلبہ میں سے چند ذی استعداد ہی افراد کو باری باری ساتھ

کر لیتے اساتذہ یا علما میں سے کسی کا اس سلسلے میں مستقر یا طویل تعاون نہ تھا اگرچہ ممکن ہے کہ چند گھنٹے کسی کسی زمانے میں کسی نے ساتھ دیا ہو لیکن ایک گراں بار اور طویل عمل میں چند گھنٹے یا چند ایام کی رفاقت کا اگر کچھ اعتبار ہے تو اس میں ان طلبہ کا حصہ بہت زیادہ ہے جو اکثر و بیشتر بلکہ بحیثیت مجموعی ہمیشہ شریک کار ہوتے اور ان کے شاہدوں کی کمی نہیں اس زمانہ میں جو طلبہ دارالعلوم میں زیر تعلیم اور مقیم تھے سبھی اس کا مشاہدہ کرتے۔

یہ سارا کام غیر درسی اوقات میں ہوتا۔ حافظ جی علیہ الرحمہ درس و مطالعہ کی بری سختی سے پابندی کرتے اور اوقات تعلیم میں کوئی خارجی کام قطعاً روانہ رکھتے اگرچہ وہ ادارہ اور جماعت کے لیے کوئی بڑا اور اہم کام کیوں نہ ہو لیکن تعلیمی نقصان مقدار تعلیم کی کمی، طلبہ و ادارہ کے بنیادی مقصود اور اپنے فرائض سے بے توجہی انھیں کسی طرح گوارا نہ تھی۔ اس زمانہ میں دیگر مدرسین بھی اسی روش پر کار بند تھے۔

فتاویٰ رضویہ کے سلسلے میں ان کی علمی کاوشوں کا جو سب سے زیادہ گراں قدر اور تابناک گوشہ ہے اس پر کم لوگوں کی نظر جاتی ہے لیکن میرے نزدیک سارے کام کی جان اور سب سے بیش بہا جوہر وہی ہے۔ اسے میں ذرا تفصیلاً سے عرض کرنے کی جسارت کروں گا۔

وہ اہل نظر جن کا کسی مخطوطہ کی تحقیق سے سابقہ پڑ چکا ہو یا ایسے ماحول کے پروردہ ہوں جہاں ایڈٹ کا کام ہوتا ہے اور اسے خاطر خواہ اہمیت دی جاتی ہے تو وہ بہر حال مذکورہ کام کی قدر و منزلت کا اندازہ کر سکتے ہیں اور اسے قرار واقعی درجہ دے سکتے ہیں لیکن ایسے افراد کو شاید انگلیوں پر گننے کی بھی ضرورت نہ پڑے خصوصاً اس زمانہ میں جب استاذ محترم یہ کام انجام دے رہے تھے۔

عوام تو عوام اکثر خواص اور علما کا یہ حال ہے کہ ناول سائز کے سو پچاس صفحات پر مشتمل کوئی کتاب اگر کسی نے لکھ دی اور وہ دوسرے کی اصلاح و نظر ثانی اور محنت و کوشش کے بعد شائع ہوئی۔ جب بھی اسے لکھنا والے کا ایک کارنامہ شمار کرتے ہیں

اور اصلاح والے کو تو قطعاً کسی خانہ میں نہیں رکھتے۔ اسی طرح مصنف کے پانچ چھ سو صفحات کا مسودہ اگر کسی نے نئے انداز سے عنوانات، فہرست، پیرا گراف کی تبدیلی عبارتی نشانات وغیرہ سے آراستہ کر کے شائع کیا تو یہ بھی کسی خانہ میں شمار نہیں ہوتا، کام صرف مصنف ہی کا شمار ہوتا ہے۔ مزید براں کسی بڑے مصنف کے مخطوطہ کو تحقیقا و تفتیش کے ساتھ منظر عام پر لایا بھی کوئی زیادہ وقعت نہیں رکھتا اور ایڈٹ کرنے والے نے اپنے حزم و احتیاط، بلند پایہ ذوق تحقیقا کے تحت مصنف کے دیے ہوئے حوالوں اور عبارتوں کی اصل سے مراجعت بھی کر ڈالی تو یہ قطعاً مذکورہ حضرات کے لیے کوئی محسوس ہونے والی چیز ہی نہیں۔ اس لیے اسے کچھ شمار کرنے کا کوئی سوال ہی نہیں پیدا ہوتا۔

اس ماحول میں ہم دیکھتے ہیں کہ علمی قابلیت اور قلمی صلاحیت رکھنے والے حضرات خود کو کوئی کتاب لکھنا اور اسے کتابت، تصحیح، طباعت، اشاعت، ترسیل و مراسلت وغیرہ کے تمام مراحل سے گزارنا تو گوارا کر لیتے ہیں لیکن اپنے اکابر میں سے کسی بلند پایہ شخصیت کے مخطوطات پر دماغ سوزی اور جانفشانی انہیں قطعاً گوارا نہیں۔۔۔ کیوں کہ وہ جس ماحول میں رہتے ہیں اس طرح کا کام بالعموم صفر سے زیادہ اہمیت نہیں رکھتا۔ اُن میں بعض حضرات کے پیش نظر یہ خیال بھی ہو گا کہ جن موضوعات پر لکھا جا چکا ہے اور جو کام مسودہ کی حد تک ہو چکا ہے وہ کبھی بھی اور کسی کے ذریعہ بھی منظر عام پر آسکتا ہے۔ لیکن جو شعبے اب تک تشنہ تحریر ہیں انہیں نظر انداز نہیں کیا جاسکتا اور اگلی نسل سے زیادہ توقع نہیں کہ وہ خاطر خواہ ان موضوعات سے عہدہ برآ ہو سکے اس لیے خود کچھ لکھ کر جانا چاہیے۔

لیکن کیا سارے اہل قلم ایسے ہی ہیں اور سارے ارباب صلاحیت کے اندر یہی جذبہ کار فرما ہے؟ نہیں بلکہ اکثر میں یہی ذوق ملے گا کہ اپنی بقا کے لیے اپنی تحریر منظر عام پر لانا ہی ضروری ہے۔ مجھے اس ذوق کی تحقیقا قطعاً مقصود نہیں۔ یقیناً اہل علم اور اہل دین

کے لیے ہر علمی و دینی کام خواہ وہ کسی کے قلم سے ہونے بخش اور جماعتی وقار کا ذریعہ ہے جس پر توجہ اور محنت کی ضرورت سے انکار یقیناً سفاہت و جہالت کے دائرہ میں شمار ہوگا۔ ساتھ ہی ایک قابل قدر کام کی ناقدری اور کام کرنے والوں کی ہمت شکنی کا بھی حامل ہوگا۔

مجھے صرف یہ واضح کرنا ہے کہ اپنی تصنیف اور اس کی اشاعت میں مصنف کے لیے بہت سے حوصلہ افزا جذبات مہمیز کا کام کرتے ہیں لیکن کسی قدیم تصنیف پر اپنی تصنیف کے برابر کم و بیش محنت صرف کر کے اسے شائع کرنے میں قطعاً اس قسم کے جذبات کی ہم نوائی نہیں ہوتی جس کے باعث وہ بڑا ہی صبر آزما، ہمت شکن اور جان سوز کام بن جاتا ہے جو کسی ایسی ہی بلند خیال، عزیمت کیش اور پر عزم شخصیت کے خانہ اعمال میں شامل ہو سکتا ہے، جسے اخلاص و بے نفسی، دینی امنگ، سرمایہ علمی سے محبت، اکابر سے عقیدت، جماعت سے ہم دردی، اپنی ناموری اور عز و شہرت کے نفع بخش اور ہمت افزا تصورات سے کنارہ کشی کا وافر حصہ قدرت نے ارزانی کیا ہو۔

میرا جہاں تک اندازہ اور مشاہدہ ہے وہ یہی کہ استاذ محترم نے جس زمانے میں کام کیا ہے، ماحول مکاحقہ، قدر شناسی کا نہ تھا اور ان کی جو کچھ پذیرائی ہوئی وہ ان کی نیتوں کے تناسب سے نہیں بلکہ اس حیثیت سے کہ عرصہ دراز سے اعلیٰ حضرت قدس سرہ کی قلمی کتابیں منظر عام پر آنا بند تھیں۔ ایک قلمی کتاب جو بہت ساری چھوٹی چھوٹی کتابوں پر بھاری ہے فتاویٰ رضویہ اسے مولانا حافظ عبدالرؤف صاحب قبلہ نے شائع کر دیا مگر اشاعت کی دشواری اور اس طویل سفر کی سرگزشت اس کے خازن مراحل کیا ہیں اور کس طرح سر ہوئے۔ اس کا صحیح اندازہ کرنے اور اس پر ناشر کو مبارک باد دینے والوں کی تعداد پورے برصغیر میں سو بلکہ پچاس افراد تک بھی نہ رہی ہوگی۔

انتہائی ہے کہ ان کے قریبی رفقا کو بھی اس راہ میں شب و روز کی مشقتیں محنتیں اور قربانیوں کا کوئی تجربہ اور صحیح اندازہ نہ تھا، بحر العلوم حضرت مفتی عبدالمنان صاحب

اعظمی کے یہ الفاظ چشم بصیرت سے پڑھنے اور یاد رکھنے کے قابل ہیں:

”مولانا عبدالرؤف صاحب علیہ الرحمۃ اکیلے ہی سب کام کر لیا کرتے تھے۔ اس لیے ہم لوگوں کو کچھ احساس نہیں ہوتا تھا لیکن اب جبکہ کام سے سابقہ پڑا تو معلوم ہوا کہ کام کتنا مشکل اور زہرہ گداز ہے۔“

جس دور میں تبصرہ قسم کے ارباب فضل و کمال کو کسی عظیم مخطوطہ کی تحقیق و اشاعت کی راہ میں پیش آنے والی دشواریوں اور جاں گداز مراحل کا اندازہ نہ ہو اس وقت کیا توقع کی جاسکتی ہے کہ عام اہل علم کی طرف سے کماحقہ کوئی پذیرائی اور حوصلہ افزائی ہوئی ہو، پذیرائی اور ہمت افزائی اسی وقت بروئے کار آسکتی ہے جب اس کے پیچھے قدر آشنائی اور عمل شناسی موجود ہو۔

الحاصل ان حالات میں حضرت استاذ کے طویل مجاہدہ کی قدر و قیمت بہت بڑھ جاتی ہے۔ اب بلاشبہ ماحول بدل چکا ہے اور علم و فن، تجربہ و عمل کی ترقی کے ساتھ قدر داں اور قدر دانیوں میں بھی ترقی آئی ہے اس لحاظ سے تمام تر دشواریوں کے باوجود جو مردان کار کی تسلی و ہمت افزائی کے لیے بفضلہ تعالیٰ بہت کچھ سامان پذیرائی فراہم ہو چکا ہے ہمت کر کے اس قسم کے مشقت خیز کاموں کو آگے بڑھانے کی ضرورت ہے۔

فتاویٰ رضویہ کے سلسلے میں اب تک جو کچھ بیان ہوا وہ اس میں صرف ہونے والی علمی صلاحیت اور صلہ و ستائش سے دور رہ کر مخلص نہ سعی و محنت کا جائزہ ہے لیکن حضرت کی بے نفسی اور جاں فشانی کا یہ صرف ایک رخ ہے۔ انہماک و دل سوزی کا ایک رخ اور ہے، جو بڑا ہی درد انگیز اور عبرت خیز ہے۔

کئی محققین طبع اور بلند حوصلہ و فاضل کے لیے کسی علمی و تحقیق کام میں ایک روحانی سرور اور علمی جوش و ولولہ کار فرما ہوتا ہے جو اس سے بڑی سے بڑی تحقیقات کر لیتا ہے ایسی تفتیش و جستجو بھی جسے آنے والی دنیا نہ جان سکے نہ اس پر کوئی داد دے سکے لیکن محققین کا ذوق تحقیق ہوتا ہے، جو ساری نعمتیں اسے اسے مردانہ وار گزار دیتا ہے۔۔۔ لیکن کسی

بلند رتبہ عالم کے لیے ایسا کوئی کام سرانجام دینا بڑا مشکل ہوتا ہے جس میں کسی علمی سرور اور ذہنی تسکین کا سامان بھی نہ ملتا ہو مثلاً کتابت کے لیے کتابوں سے معاملہ کرنا، اجرتوں کی تعیین، کتاب کے تقاضوں اور لین دین کے مراحل سے گزرنا، پریس جانا، کاغذ خریدنا، پریس پہنچنا، کتاب چھپ گئی تو پارسل بنوانا، حمل و نقل کے ذرائع سے معاملہ کرنا، اپنے شہر میں لانا، مستقر تک ڈھونڈنا یا پہنچانا، پھر کتاب کی نکاسی اور دوسری کتاب کی تیاری کے لیے خریداروں کو مطلع کرنا، اشتہارات نکالنا، آرڈر آگئے تو پارسل بنانا، بل تیار کرنا، پتے درج کرنا، ارسال کرنا، منی آرڈر وصول کرنا، بقایا رقوم کے لیے تقاضے کے خطوط لکھنا، حسابات درج کرنا، یہ سب ایسے مراحل ہیں، جن سے نفس علم و تجربہ میں تواضع ضرور ہوتا ہے لیکن عموماً ان سب کا کسی علمی کام کے خانہ میں نہ شمار ہوتا ہے نہ دماغ سوز محققین کو ان سے کوئی علمی سرور حاصل ہوتا ہے بلکہ یہ ان کے لیے اور ان کے کار کے لیے بسا اوقات مضر ہوتا ہے، اس لیے اس سے پریشاں خاطر ی اور بعض لوگوں کے اندر چڑچڑاپن بھی پیدا ہو جاتا ہے اور جو اوقات اس میں صرف ہوتے ہیں وہ علمی کام میں صرف ہوں اور اسے دوسرے لوگ انجام دیں تو یہ عالم محققین کی صلاحیتوں کا مناسب اور بہتر استعمال ہوگا اور جو تحقیقات کاموں کی استعداد نہیں رکھتے مگر معاملات میں ہوشیار و تجربہ کار ہیں ان کا بھی ایک دینی علمی تبلیغی شعبہ سے قریب اور مناسب مصرف نکل آئے گا اور وہ اگر حسن نیت سے اس کاڑ کو آگے بڑھائیں تو اجر عظیم کے مستحق بھی ہوں گے۔

اب آپ کو یہ سن کر حیرت ہوگی اور در دوالم بھی کہ مولانا حافظ عبدالرؤف صاحب علیہ السلام نے فتاویٰ رضویہ کے ساتھ صرف علمی و تحقیقاتی ہی نہیں صرف کی ہیں، بلکہ وہ سارے مراحل طے کیے ہیں جو ایک ماہر حساب کلرک، ایک ماہر معاملہ کار، (طباعت، ترسیل و مراسلت کرنے والے ذمہ دار) کو کرنا چاہیے تھا مگر سنی دارالاشاعت کے پاس اتنا سرمایہ نہ تھا کہ دو مستقر ملازموں کی فگنچائش نکل پاتی نہ ہی اشرفیہ کی بھری

بزم میں کوئی ایسا مونس و غم خوار، جو اس قسم کی غیر علمی جاں فشانی اپنے ذمہ لے سکے۔ علمی کاموں کے لیے عذر یہ تھا کہ ان کے لیے جو صلاحیت و دیدہ وری درکار ہے اس کے لائق آپ ہی کی ذات گرامی ہے اور غیر علمی کافموں کے لیے یہ عذر کہ ہمیں نہ اس کا کوئی تجربہ ہے، نہ یہ کام ہماری شان والا کے لائق مگر جس نے کام کا بیڑا اٹھایا ہے اسے تو بہر حال ہر ”ہفت خواں“ سر کر کے ہی گزرنا ہے۔ استاذ گرامی مفتی عبدالمنان صاحب قبلہ جلد پنجم کے ابتدائیہ میں رقم طراز ہیں:

”واقعہ یہی ہے کہ مولانا عبدالرؤف صاحب علیہ السلام سنی دارالاشاعت کی اسکیم بنانے والے تہا تھے۔ اس کے بعد چندہ وصول کرنے میں وہی پیش پیش، بریلی شریف سے فتاویٰ کا مسودہ وہی لائے۔ مبیضہ انھوں نے کرنا دونوں کا مقابلہ حرف بحرف انھوں نے ہی کیا، پریس والوں سے معاملہ انھیں کا کام تھا، کاپی، پروف، فہرست و عنوان کی تیاری، بار بار لکھنا جانا، حتیٰ کہ کتاب بھی خود ہی لانا اور یہاں طالب علموں کے ساتھ مل کر بنڈل ڈھونا، کس کس بات کو یاد کیا جائے کتاب چھپ گئی تو لوگوں کو خطوط لکھنا، آرڈر بک کرانا، ان کے لیے پارسل سینا، اس کو بھیجنا، کون سا کام ہے جو تمہا مولانا نے نہ کیا ہو اور اس خاموشی اور بے نیازی سے کہ نہ صلے کی خواہش، نہ داد کی پروا۔“

یہی خاموشی و بے نیازی ان کے کام کی جان اور ان کی روحانیت کا اصل روپ ہے جسے دیکھ کر استاذ محترم علامہ عبدالرؤف بلیاوی علیہ السلام کے استاذ الاستاذ حضرت صدر الشریعہ علامہ امجد علی علیہ السلام کی وہ کاوشیں اور غیر علمی محنتیں یاد آتی ہیں جو انھوں نے مطبع اہل سنت بریلی شریف سے تصانیف امام احمد رضا اور دوسری علمیات کی اشاعت کے تعلق سے تدریس و افتاء اور فیصلہ و قضا وغیرہ کی عظیم ذمہ داریوں کے ساتھ سرانجام دیں جن پر آج داد دینے والا بھی کوئی نظر نہیں آتا مگر بنائے زمانہ کے لیے جائے عبرت ہے کہ اشاعت دین کی راہ میں وسائل کی کمی، مخلص نہ تعاون کی قلت اور خالص علمی جدوجہد سے سرمایہ داروں کی بے خبری و بے توجہی کے باعث ایک بلند پایہ عالم بلکہ راس

العلماء کو اپنے اونچے منصب سے بہت نیچے اتر کر بھی نہایت دل سوزی و جاں فشانی کے ساتھ بہت کچھ کرنا پڑتا ہے لیکن اخلاص و اللہیت کا جذبہ فراواں اور خدمت دین کا سوز دروں ایک ایسا سرشتہ ہوتا ہے جو بلند و پست دونوں قسم کے کاموں کو قرب قدر و کریم کے حضور خاص اور قرب جاں نواز میں ایک ہی صف میں کھڑا کر دیتا ہے اور اس کی قدر داں، قدر افزا اور فضل فرما سکر میں مخلص کی کوئی بھی محنت و کاوش رائیگاں نہیں جاتی۔ اللہم ارزقنا نصیباً منہ۔

سنی دارالاشاعت کی حیثیت

یہ تو متعین ہے کہ سنی دارالاشاعت کا قیام ایک قومی ادارہ کی حیثیت سے عمل میں آیا اس کے لیے ملک کے مختلف گوشوں سے باضابطہ عوامی چندہ فراہم کیا گیا۔ حافظ ملت مولانا شاہ عبدالعزیز صاحب مراد آبادی علیہ السلام شیخ الحدیث دارالعلوم اشرفیہ نے جامع مسجد مبارک پور میں اس کی تاسیس اور ضرورت و اہمیت کا ذکر فرماتے ہوئے چندہ کی اپیل کی اور دوسرے متعدد مقامات پر اس کے لیے تعاون حاصل کیا گیا۔ چندہ کا کام عموماً و فدی صورت میں ہوتا۔ جس میں حافظ ملت بھی شریک ہوتے اور اشرفیہ کے بعض اساتذہ بھی، مولانا عبدالرؤف علیہ السلام رقم طراز ہیں:

”طباعت کے سلسلے میں سب سے اہم اور بینادی سوال سرمایہ کا تھا اور عوام اہل سنت کی غربت کی وجہ سے نہایت مشکل بھی، اس لیے اراکین سنی دارالاشاعت کو بے حد جدوجہد کرنی پڑی اور یونی، بہار، بنگال سبھی جگہ دورہ کرنا پڑا تب جا کر رقم فراہم ہوئی، بریلی میں محترم ساجد علی خاں صاحب، مولانا شریف الحق صاحب اور مولوی مجیب الاسلام صاحب جمشید پور میں علامہ ارشد القادری صاحب، ضلع گونڈہ میں تلسی پور، لوکھوا، بلرام پور، اوڑا جھار، علاقہ بھاننہر میں پچھڑوا، رام نگر، ناوڈیہ، بستی میں خلیل آباد، براؤں، امرڈوبھا، مہنداول، ضلع اعظم میں مبارک پور، خیرآباد، ابراہیم پور، محمدآباد، سلگڑی، منو، اداری، گھوسی وغیرہ مختلف دیار و امصار کے احباب اہل سنت نے ہر طرح مدد

کی جس کے لیے ہم سبھی احباب کے شکر گزار ہیں“^(۱)۔ اس تفصیلاً کی روشنی میں یہ امر واضح ہے کہ سنی دارالاشاعت مولانا عبدالرؤف صاحب علیہ الرحمۃ کا ذاتی ادارہ نہ تھا۔۔۔۔۔ بلکہ خود مولانا عبدالرؤف صاحب علیہ الرحمۃ کی تحریروں سے یہ بھی واضح ہے کہ سنی دارالاشاعت دارالعلوم اشرفیہ ہی کا ایک شعبہ ہے۔ جنوری تا دسمبر ۱۹۵۹ء کی کارکردگی پر مشتمل دارالعلوم کی سالانہ روداد کے صفحہ ۴ پر یہ رپورٹ درج ہے:

سنی دارالاشاعت یہ مستقر شعبہ دارالعلوم کے حوصلہ مند مدرسین کی نگرانی میں قائم ہوا ہے۔ اس کے لیے ابتدائی سرمایہ دس ہزار روپیے طے کیا گیا ہے جس میں سات ہزار روپیے بذریعہ چندہ فراہم ہو چکے ہیں ادارہ کی سب سے پہلی اشاعت اعلیٰ حضرت محدث بریلوی قدس سرہ العزیز کی فتاویٰ رضویہ جلد ثالث (کتاب الصلوٰۃ) ہوگی اگر قوم نے ادارہ کی ہمت افزائی کی تو یہ مفید ادارہ اہل سنت کی بیش بہا تصانیف شائع کرتا رہے گا۔

تیسری جلد چھپ کر منظر عام پر آئی تو دارالعلوم کی روداد میں یہ رپورٹ شائع ہوئی: ”دارالعلوم کے حوصلہ مند مدرسین کی نگرانی میں قائم ہونے والا یہ اہم ادارہ ہے جس کی طرف سے پہلی معرکتہ الآرا کتاب فتاویٰ رضویہ جلد سوم مارکیٹ میں آگئی ہے۔ تقریباً ساڑھے آٹھ سو صفحہ پر پھیلا ہوا علم و معرفت اور علوم اسلامیہ کا یہ بیش بہا خزانہ دارالعلوم کے عظیم کارناموں کی ایک تازہ مثال ہے اگر قوم نے اس کی اشاعت میں ہاتھ بٹا کر ہماری ہمت افزائی کی تو اس کی بقیہ جلدیں منظر عام پر آجائیں گی۔ چوتھی جلد کی طباعت کے انتظامات ہو رہے ہیں“^(۲)۔

سنہ مذکور تک حاجی محمد عمر صاحب ناظم اعلیٰ تھے اس کے بعد جب مولانا قاری

(۱) فتاویٰ رضویہ جلد سوم، عرض حال، ص: ش

(۲) ص ۴، روداد جب ۱۳۸۰ھ تا جمادی الآخرہ ۱۳۸۱ھ / دسمبر ۱۹۶۰ء تا دسمبر ۱۹۶۱ء

محمد یحییٰ صاحب ناظم اعلیٰ اور مرتب رواد ہوتے تو ان کی نظامت میں ہی سنی دارالاشاعت سے متعلق مذکورہ بالا رپورٹ شائع ہوتی رہی۔ ۸۲، ۸۱ھ کی رواد ص: د۔ پر بعینہ وہی الفاظ درج ہیں جو اوپر نقل ہوئے۔۔۔ اس کے بعد ۸۳، ۸۲ھ کی رپورٹ میں صرف یہ ترمیم ہے کہ ”بلکہ اس کا (جلد سوم کا) پہلا ایڈیشن ختم ہو رہا ہے۔ چونکہ جلد کی طباعت شروع ہو گئی ہے الخ“۔۔۔ ۸۳، ۸۲ھ کی رپورٹ میں بھی یہی الفاظ ہیں۔۔۔۔۔ ۸۵، ۸۴ھ کی رواد میں جلد چہارم سے متعلق کام کی دشواری کا ذکر ہے۔ باقی خبر حسب سابق ہے۔ الغرض سالہائے مذکورہ اور دیگر سالوں کی رپورٹوں میں اس بات کی واضح صراحت موجود ہے کہ یہ دارالعلوم ہی کا ایک مستقر شعبہ ہے اور فتاویٰ رجویہ کی اشاعت دارالعلوم ہی کا ایک عظیم کارنامہ ہے۔

مزید براں جب جلد چہارم منظر عام پر آئی تو ۸۷، ۸۶، ۱۳۸۶ھ مطابق ۶۷، ۶۶، ۱۹۶۶ء کی رواد میں خود ناظم سنی دارالاشاعت کی طرف سے یہ اطلاع شائع ہوئی:

”فتاویٰ رضویہ جلد چہارم صفحات ۷۵۰، سائز 14/22x18 کاغذ گلیز، کتابت طباعت معیاری، قیمت مجلد ۲۴ روپے، غیر مجلد ۲۰ روپے۔ ملنے کا پتا: سنی دارالاشاعت اشرفیہ، مبارک پور، اعظم گڑھ، یوپی۔

دارالعلوم اشرفیہ مبارک پور اپنی نمایاں دینی خدمات کی وجہ سے محتاج تعارف نہیں رہا۔ شعبہ تعلیم اور دالافتا کے ساتھ ساتھ فتاویٰ رضویہ کی طباعت ادارہ کی غیر معمولی خدمت ہے۔“

۸۸، ۸۷ھ کی رواد میں بھی جلد چہارم کا اشتہار اور جلد پنجم کے انتظام کی اطلاع دی گئی ہے ان سب سے یہ معاملہ بالکل واضح ہے کہ ناظم سنی دارالاشاعت حضرت مولانا عبد الرؤف صاحب بلیاوی رحمۃ اللہ علیہ نے اپنی تمام تر توانائیاں صرف کرنے کے باوجود سنی دارالاشاعت کو دارالعلوم ہی کا ایک شعبہ اور فتاویٰ رضویہ کی اشاعت کو دارالعلوم ہی کا ایک کارنامہ قرار دیا۔

مال دنیا کی طمع، اور شہرت و ناموری کی حرص استاذ مرحوم کے پائے ثبات کو کبھی لغزش نہ دے سکی وہ اپنی عسرت کے باوجود ہمیشہ قومی سرمایہ کے امین اور مادر علمی کے درد مند مخلص کی صورت میں جلوہ گر رہے۔ ہر پست حرص و طمع کو انھوں نے ہمیشہ یہ کہتے ہوئے ٹھوکری مارا۔

بروایں دام بر مرغ دگر نہ

کہ عنقار بلند است آشیانہ

۱۴ شوال ۱۳۹۱ھ جمعہ کو جب استاذ محترم کا وصال ہوا تو اس وقت دارالعلوم اشرفیہ کے سابق شیخ الحدیث استاذنا الکریم حافظ ملت علامہ شاہ عبدالعزیز صاحب قدس سرہ اشرفیہ کے سربراہ اعلیٰ اور تمام شعبوں کے مرجع تھے۔۔۔ حافظ عبدالرؤف صاحب کی اچانک رحلت کے بعد بقول استاذ گرامی مفتی عبدالمنان صاحب قبلہ ”سنی دارالاشاعت کی بے گور و کفن لاش پڑی رہی“ سنی دارالاشاعت کے ارکان کا کہیں پتہ نہ تھا نہ اس ادارہ کی کوئی فکر، خیال آیا تو اسی کو جو تمام شعبوں کا مرجع و ماویٰ تھا۔

حافظ ملت نے اسے نشاۃ ثانیہ بخشی۔ ناظران دارالعلوم حضرت مولانا محمد شفیع صاحب اور حضرت مولانا قاری محمد یحییٰ صاحب کو اس کام پر مامور فرمایا۔ ان لوگوں نے حساب کتاب کر کے گاڑی کو ایک رخ پر لگایا۔ چوں کہ یہ حضرات مدرسہ کی انتظامیات میں مصروف رہتے تھے اس لیے انھوں نے حضرت مفتی عبدالمنان صاحب قبلہ کو آمادہ کیا اور انھوں نے اس کی بہت ساری ذمہ داریاں اپنے سر اٹھالیں۔

جب سنی دارالاشاعت کی تاسیس ہوئی اس وقت بھی حافظ ملت قدس سرہ نے اپنی دلی مسرت کا اظہار کیا اور نہ صرف یہ کہ خوشی ظاہر کی بلکہ اس کے لیے خون کی فراہمی اور مالیاتی دوروں میں بھی حصہ لیا۔ سرمایہ کے حصول میں ان کے اثر و سونخ اور ان کی شخصیت پر قوم کے عظیم اعتماد کا بھی بہت بڑا دخل ہے جسے نظر انداز نہیں کیا جاسکتا۔ کتاب چھپ کر آگئی تو مایوس کن حالات میں اس کی نکاسی کے لیے بھی زبردست

جدوجہد کی۔ تقریری جلسوں میں اس ضخیم کتاب کی جلدیں ساتھ لے کر جاتے، اہل علم اور اہل ثروت کو ترغیب دے کر خریدواتے اور واپس آکر قیمت ناظم ادارہ کے حوالہ کرتے بظاہر یہ کام بڑا آسان معلوم ہوتا ہے لیکن کسی بلند پایہ شخصیت کو ایسی ضخیم کتابوں کی ”مفت بار برداری“ سے سابقہ پڑے تو پتہ چل سکے گا کہ اس کے لیے کتنی ہم دردی و محنت اور ہمت و اخلاص کی ضرورت ہے۔

حساب کا جائزہ:

حضرت مفتی عبد المنان صاحب کے قلم سے جلد پنجم کے آغاز میں جو رپورٹ شائع ہوئی ہے اس کی روشنی میں نے حساب لگایا تو ثابت ہوا کہ فتاویٰ رضویہ سوم کی طباعت کے وقت دس ہزار روپیہ کے قریب جو رقم فراہم کی گئی تھی وہ مع نفع کے حافظ عبد الرؤف صاحب رحمۃ اللہ علیہ کے وصال کے وقت کل کی کل موجود تھی اگرچہ کاغذ اور کتابت وغیرہ کی شکل میں تھی، نقد صرف سو روپیے تھے۔

فتاویٰ رضویہ سوم کی قیمت بارہ روپیے رکھی گئی تھی جس کے بارے میں جلد چہارم کے شروع میں یوں تصریح ہے کہ:

”محرم ۱۳۷۹ھ مطابق جولائی ۱۹۵۹ء میں فتاویٰ رضویہ جلد سوم کا اہتمام شروع ہوا۔ ۲۷ صفر ۱۳۸۱ھ مطابق ۱۰ اگست ۱۹۶۱ء کو کتاب منظر عام پر آئی۔

جس وقت کتاب شائع ہوئی ماحول انتہائی تاریک، حالات بے حد مایوس کن اور ہمت شکن تھے خود ناشر کو یہ بھروسہ نہیں تھا کہ ایسی ضخیم اور خالص علمی کتاب نکل سکے گی۔ اس لیے اس وقت دام بھی تقریباً لاکھ کے برابر رکھا گیا تھا اور تاجرانہ اصول کے خلاف کمیشن وغیرہ کا بھگڑا ختم کر دیا گیا“^(۱)

اس بیان کی روشنی میں اندازہ ہوا کہ لاکھ دس روپیے تھی اور قیمت بارہ روپیے رکھی

(۱) فتاویٰ رضویہ جلد چہارم، عرض حال، صفحہ ۱۰۰۔ بقلم: مولانا عبد الرؤف رحمۃ اللہ علیہ

گئی۔ جلد چہارم کی اشاعت کے وقت جلد سوم کے ڈیڑھ سو نسخے موجود تھے جن کی مالیت ڈیڑھ ہزار روپیے ہوتی ہے۔ جلد چہارم کی قیمت بیس روپیے رکھی گئی تھی اور یہ تقریباً لاگت کے برابر نہ تھی بلکہ تاجروں کو کمیشن دینے کا خیال بھی رکھا گیا تھا اس لیے اس کی لاگت تقریباً چودہ ہزار روپیے ہوگی۔ مزید رقم کی فراہمی کے لیے یا تو چندہ ہو یا قرض لیا گیا ہو۔ چندہ کی کوئی اطلاع نہیں اس لیے قرض ہی قرین قیاس ہے۔ اب حضرت کے وصال کے وقت جو اثاثہ ملا وہ حسب ذیل ہے میں اس زمانہ کے ریٹ کا لحاظ کرتے ہوئے ہر چیز کی تخمینی مالیت متعین کی ہے۔

مالیت	اثاثہ
۱۵۰۰	کلام مجید ۱۰۰ نسخے
۱۰۰۰	فتاویٰ رضویہ جلد سوم ۱۰۰ نسخے
۴۲۰۰	فتاویٰ رضویہ جلد چہارم ۳۰۰ نسخے، لاگت فی نسخہ ۱۴ روپیے
۱۰۰۰	متفرق کتابیں جو تبادلہ میں آئیں
۱۰۰	نقد
۲۱۶۵	کتاب جلد پنجم ۴۳۳ صفحات، بحساب ۵ روپیے فی صفحہ
	طباعت شدہ جلد پنجم، ۹۶ صفحات
۱۲۰۰	کاغذ ۲۴/۲۴ بحساب ۵۰ روپیے فی ریم
۲۴۰	طباعت ۲۴/۲۴ بحساب ۱۰ روپیے فی فارم
۳۳۰۰	۲۶/۲۶ کاغذ پریس کے ذمہ، بحساب ۵۰ روپیے فی ریم
۱۳۸۰۵	تیرہ ہزار آٹھ سو پانچ روپیے صرف

جلد چہارم کی طباعت میں تقریباً ۱۴ ہزار روپیے صرف ہوئے جس میں کم از کم دو ہزار روپیے قرض کی رقم ضرور تھی جسے واپس کرنے کے بعد بھی تقریباً چودہ ہزار روپیے

کا اثاثہ مکمل طور پر سنی دارالاشاعت کے تحت موجود تھا۔ جس کا سبب یہ ہے کہ جلد چہارم کچھ نفع کے ساتھ فروخت ہوئی۔ واضح رہے کہ میں نے جو مالیت متعین کی ہے وہ کم سے کم اندازہ کے مطابق ہے ممکن ہے اصل مالیت اس سے زیادہ بنتی ہو لیکن اس سے کم ہرگز نہ ہوگی۔

اس تفصیلا کی روشنی میں استاذ گرامی حضرت علامہ حافظ عبدالرؤف صاحب کی امانت و دیانت کا جو ہر عیاں ہے۔

اب یہ شعبہ مکمل طور پر حضرت مفتی عبدالمنان صاحب قبلہ کے زیر تصرف ہے جس کی ابتدا ماسبق میں ذکر ہو چکی ہے۔ حضرت ممدوح کے زیر اہتمام ششم، ہفتم، ہشتم شائع ہوئیں اور پنجم کا بھی اکثر حصہ انھوں نے ہی مکمل کرا کے شائع کیا۔ تقریباً بیس سال سے وہ یہ خدمت سرانجام دے رہے ہیں کام کی جو دشواری اور صعوبت ہے اس پر سیر حاصل گفتگو شروع میں ہو چکی ہے۔۔۔ موصوف خود ایک متبحر عالم، صاحب طرز اہل قلم اور کہنہ مشق مصنف ہیں وہ چاہتے تو اسے چھوڑ کر خود اپنی کتابیں منظر عام پر لاتے مگر اپنی بہت سی تصانیف نامتوم چھوڑ کر اعلیٰ حضرت قدس سرہ کے رشحات قلم کی تحقیقا و اشاعت میں وقت اور محنت صرف کرنا تمام اہل علم کی قدر دانی اور حوصلہ افزائی کا مستحق ہے۔ اس میں جو ایثار ہے اسے بہت کم لوگ سمجھ پاتے ہیں کیوں کہ اب بھی ایسے افراد زیادہ تعداد میں ملیں گے جو تصنیف کو بہت اہم خدمت شمار کرتے ہیں۔ اور تحقیقا و اشاعت کو کوئی خاص اہمیت نہیں دیتے حالانکہ نہ ہر تصنیف اہم اور مشکل ہوتی ہے نہ ہر اشاعت سہل اور آسان۔۔۔ اب تو ایسی ایسی غیر معیاری اور سطحی کتابیں دیکھنے کو ملتی ہیں جنہیں تصنیف کا باوقار نام دینا ہی بے جا ہے۔۔۔ اور کسی جامع علوم اور ماہر فنون کے قلمی مسودے کی تحقیقا کر کے اسے صحبت کے ساتھ شائع کرنا ایسا دشوار گزار عمل ہے جس میں اچھے اچھے علمانا تجربہ کار ثابت ہوتے ہیں اور ان کی شائع کردہ کتابوں میں قاری کو بے شمار الجھنوں کا سامنا کرنا پڑتا ہے۔ اس طرح کافر ق ہرگز نظر انداز نہیں

ہونا چاہیے۔

بہر حال امام احمد رضا قدس سرہ کے فتاویٰ مبارکہ کی تحقیق و اشاعت وہ اہم خدمت ہے جس پر مولانا حافظ عبدالرؤف صاحب رحمۃ اللہ علیہ کے بعد بحر العلوم کے بھی ہم بے پناہ ممنون ہیں۔ رب کریم انھیں سبھی اہل علم کی جانب سے جزائے فراواں عطا فرمائے۔

محمد احمد مصباحی
رکن الجمع الاسلامی
استاذ دارالعلوم اشرفیہ مبارک پور

بھیرہ، ولید پور
۲۵ رجب ۱۴۱۰ھ پنجشنبہ
۲۲ فروری ۱۹۹۰ء

علامہ محمد احمد مصباحی صدر انجمن امجدیہ بھیرہ کی تصانیف

- ۱- تدوین قرآن-----اردو
- ۲- امام احمد رضا اور تصوف //-----
- ۳- تنقید معجزات کا علمی محاسبہ //-----
- ۴- شادی اور آداب زندگی //-----
- ۵- مواہب الجلیل تجلیۃ مدارک التنزیل ۱۴۲۹ھ-----عربی
- ۶- حدوٹ الفتن و جہاد اعمیان السنن ۱۳۲۱ھ-----//
- ۷- حاشیہ جدا الممتارا الجزء الثانی //-----
- ۸- امام احمد رضا کی فقہی بصیرت-----اردو
- ۹- معین العروض //-----
- ۱۰- فرائض و آداب متعلم و معلم //-----
- ۱۱- خلفائے راشدین اور اسلامی نظام اخلاق //-----
- ۱۲- رسم قرآنی اور اصول کتابت //-----
- ۱۳- رہنمائے علم و عمل //-----
- ۱۴- شرک کیا ہے //-----
- ۱۵- نوائے دل (مجموعہ خطبات)-----اردو
- ۱۶- امام احمد رضا اور جہان علوم و معارف (ترتیب و تحقیق) اردو
- ۱۷- مقالات مصباحی-----اردو



Misbahi Publication, Muhammadabad, Mau

Mobile No. : 8188818465, 9506191193